

वर्षम् 73

अङ्कः -01

कार्तिकमासः

विक्रमाब्दः 2079

युगाब्दः 5124

नवम्बर, 2022

ISSN 2249-698X

भारती

संस्कृत-मासपत्रिका

एकस्याः प्रतेः १५/-

वार्षिक-शुल्कम्

१५०/-

पञ्चवार्षिकशुल्कम्

७००/-

पञ्चदशवार्षिकशुल्कम्

२१००/-

प्रकाशन प्रत्येक माह की 1 तारीख



स्वतन्त्रतासेनानीः

लाला लाजपतरायः

(28.01.1865 - 17.11.1928)

आसीत् स्वातन्त्र्यसेनानीः लाला लाजपताभिधः ।

सश्रद्धं स्मर्यते सोऽयं मासेऽस्मिन् पुण्यवासरे ॥

विषय-सूची

क्र.सं.	विषयः	निबन्धकाराः	पृष्ठ-संख्या
१	सम्पादकीयम्	प्रोफेसर श्रीकृष्णशर्मा	४
२	गोपाङ्गनावैभवमहाकाव्यम्	डॉ. प्रमोदकुमारशर्मा	८
३	सांख्यकारिकायां लिङ्गशब्दप्रयोगस्तस्यार्थाश्च	डॉ. सत्यव्रतवर्मा	१२
४	तव कथामृतम् (गद्यकाव्यम्)	आचार्यः पं. नथमलशास्त्री दाधीचः	१४
५	दीपावली माहात्म्यम्	डा. प्रीतिः पुजारा	१७
६	श्रीमहाकालपञ्चकम्	प्रो. ताराशंकरशर्मा पाण्डेयः	२१
७	राधाचरितस्य संस्कृतकाव्येषु स्थानम्	मंजु जाटः	२२
८	पुस्तक-समीक्षा	महामहोपाध्यायदेवर्षिकलानाथशास्त्री	२४
९	नारीस्तम्भः	डॉ. राजेश्वरी भट्टः	२६
१०	आयुर्वेद-स्तम्भः	प्रो. बनवारीलालगौड़ः	२८
११	'भारती' पत्रिकाया नवीनीकृत- कार्यालयस्योद्घाटनम्	प्रबन्धसम्पादकः	३६

पाठकेभ्यो निवेदनम्

संस्कृतसुधियः पाठकाः निवेद्यन्ते यद् भारत्यां प्रकाशिताः शोधलेखाः, सामयिकनिबन्धाः, कविताः, कथाः, विनोदवार्ताः, लघुनाट्यकृत्यादयो भवद्भ्यः कथं रोचन्ते? स्वविचारयुक्तपत्राणि निम्नलिखितसङ्केतोपरि संप्रेष्यानुगृह्यन्तु- सम्पादक, 'भारती' संस्कृतमासिक, भारतीभवन, बी-15, न्यू कॉलोनी, जयपुर-302001

दूरभाषः 0141-2379014, मो. 9799011085

(धनादेश/चैक/ड्राफ्ट केवल "भारतीय संस्कृत प्रचार संस्थान" के नाम से ही भेजें- प्रबन्ध सम्पादक)

॥ श्रीशः ॥

भारती

संस्कृत-मासपत्रिका

संस्थापकौ

स्व. उमाकान्तकेशव आप्टे (बाबा साहब आप्टे)

स्व. श्रीगिरिराजशास्त्री (दादाभाई)

सम्पादकमण्डलम्

भारतीयसंस्कृतप्रचारसंस्थानम्

संरक्षकाः

श्रीश्यामशरणदेवाचार्यः

(निम्बार्कपीठं, सलेमाबादः)

स्वामी रामभद्राचार्यः

(चित्रकूटः)

स्वामी अवधेशानन्दगिरिः

(हरिद्वारम्)

महन्तः गोविन्ददेवगिरिः

(पुणे)

स्वामी राघवाचार्यवेदान्ती

(अग्रपीठं रेवासा)

महन्तः प्रतापपुरी

(तारातरामठं, बाडमेरम्)

श्रीदामोदरदासमोदी (जयपुरम्)

प्रधानसम्पादकः

देवर्षिकलानाथशास्त्री

सम्पादकः

प्रोफेसर श्रीकृष्णशर्मा

प्रबन्धसम्पादकः

सुदामा शर्मा

सहसम्पादकौ

प्रोफेसर सुरेन्द्रकुमारशर्मा

शिवशरणनाथत्रिपाठी

सहायकसम्पादकः

डॉ. स्नेहलता शर्मा

अध्यक्षः

प्रोफेसर शङ्करप्रसादशुक्लः

उपाध्यक्षौ

डॉ. नाथूलालसुमनः

डॉ. नन्दसिंहनरूकाः

सचिवः

डॉ. सुधीरकुमारशर्मा

सहसचिवः

कृष्णाकुमारशर्मा

व्यवस्थापकः

राजीवदाधीचः

9352030291

कार्यालयः

बी-15, भारतीभवनम्

न्यू कॉलोनी, जयपुरम् (राज.)

ई-मेल sanskritbharti09@gmail.com

वेबसाईट : www.bhartipatrika.org

वर्षम् 73 अङ्कः -01

कार्तिकमासः

विक्रमाब्दः 2079

युगाब्दः 5124

नवम्बर, 2022

एकस्याः प्रतेः 15/-

वार्षिकशुल्कम् 150/-

पञ्चवार्षिकशुल्कम् 700/-

आजीवनसदस्यताशुल्कम् 2100/- (15 वर्षाणि)

‘भारती’ पत्रिकाया विकासयात्रा

.../ प्रोफेसर श्रीकृष्णशर्मा

‘भारती’ संस्कृत-मास-पत्रिका 1950 ईशवीतोऽनवरतं प्रकाशमाना ऐषमो ‘दीपावलि’ पर्वणि त्रिसप्तति- (73) तमे वर्षे साफल्येन सम्प्रविशती मन्ये राष्ट्रे कीर्त्तिमानमधिगतवतीति मोमुदीति चेतः। ‘भारती’ पत्रिका सम्पूर्णेऽपि भारतवर्षे प्राचीनतमा पत्रकारिता-क्षेत्रे महनीयं योगदानं प्रदत्तवती। एतदाकलय्य 11.08.2022 तमे दिनाङ्के नवदिल्लीस्थेन केन्द्रीयसंस्कृत-विश्वविद्यालयेन संस्कृतसप्ताहान्तर्गतकार्यक्रमेषु पत्रिकेयम् एकलक्षरूप्यकराशिप्रदानपुरस्सरं प्रशस्तिपत्रेण आचार्य (डॉ.) श्रीनिवासबख्खेडी (कुलपतिः), डॉ. सुभाष सरकार (केन्द्रसर्वकारस्य शिक्षाराज्यमन्त्री) महोदयानां करकमलैः सभाजिता। संक्षेपेणास्या विकासयात्राया वृत्तं प्रस्तूयते -

‘भारती’ संस्कृतमासपत्रिका बाबासाहब-आपटे-महोदयानां सत्प्रेरणया 1950 तमे ख्रिस्ताब्दे ‘दीपावलि’ पर्व-दिनात् समारब्धाऽऽसीत्। आपटे-महोदयाः श्रीमन्तं गिरिराजशास्त्रिणं प्रथमप्रबन्धसम्पादकपदे न्ययुञ्जत। जयपुरतः ‘संस्कृतरत्नाकरः’ इति नाम्ना मासपत्रिकायाः 1904 ख्रिस्ताब्दतः प्रकाशनमारब्धमासीत्, 1949 ईशवीयाब्दे सा जयपुरतः काशीं प्रति स्थानान्तरिता जाता। सौभाग्यात् किञ्चित्कालानन्तरं तदानीं राष्ट्रियस्वयंसेवक-सङ्घस्य केन्द्रीयकार्यसमितेः प्रचारप्रमुखाः श्रीउमाकान्त-केशव-आपटे (बाबा साहब-आपटे) महोदयाः जयपुरमागच्छन्। यदा तेऽज्ञासिषुर्यदितः कापि संस्कृतपत्रिका न प्रकाश्यते, तदा तेऽवदन् यदितः ‘संस्कृतमासपत्रिकाऽवश्यं प्रकाश्येत’ इति ममाभिलाषः। एतदर्थं जयपुरस्थ-महाराज-संस्कृत-महाविद्यालयीय-म.म.गिरिधरशर्मचतुर्वेद-भट्ट-मथुरानाथशास्त्रप्रमुखानां विदुषाम् उपवेशन-

मायोजितम्, यत्र प्रान्तप्रचारकं श्रीलेखराजशर्माणं संस्कृतमास-पत्रिकाप्रकाशनाय ‘आपटे’ महोदयाः समादिष्टवन्तः। तत्रैवोपविष्टाः श्रीमन्तो गिरिराजशास्त्रिणः (दादाभाई) परस्पर-विचारविमर्शानन्तरं ‘संस्कृतपत्रिका’प्रकाशनाय दृढप्रतिज्ञा अभूवन्।

श्रीगिरिराजशास्त्री ‘दादाभाई’ (1921-2012 ई.) - ‘आपटे’ महोदया गिरिराजशास्त्रिवर्याणां कर्मठतामाकलय्य तान् संस्कृतमासपत्रिकायाः ‘प्रबन्धसम्पादक’ इति पदे न्ययुञ्जत। श्रीगिरिराज-शास्त्रिणः संस्कृतमासपत्रिकाया नामकरणार्थं महाराजसंस्कृतमहाविद्यालयस्य तदानीन्तनैः प्राचार्यवर्यैः मीमांसा-केसरिभिः पण्डित-पट्टाभिरामशास्त्रिभिः सह परामर्शं विधाय ‘सञ्जीवनी’ ‘भारती’ वेति नामद्वयं पञ्जीकरणाय केन्द्रसर्वकाराय प्रार्थनापत्रं प्रेषितवन्तः। पञ्जीकरणकार्यालयतो ‘भारती’ इति पत्रिकाभिधानम् अनुमोदितम्। इत्थं पञ्चाशदधिकैकोनविंशतिशततमे (1950) ख्रिष्टाब्दे ‘भारती’ ति नाम्ना संस्कृतमास-पत्रिका पञ्जीकृता। ततः 1950 तमस्येशवीयवर्षस्य दीपावलिदिवसाद् ‘भारती’ नाम्ना संस्कृतमासपत्रिका समारब्धा। श्रीगिरिराजशास्त्रिणां सम्पादकत्वे प्रगतिपथ-मारूढा निर्बाधं प्रचलन्ती सम्प्रति श्री-सुदामाशर्माणां प्रबन्धसम्पादकत्वे द्वि-सप्ततितम (72) वर्षाणां यात्रां कृतवती।

श्री-सुदामा शर्मा -

‘दादाभाई’ श्रीगिरिराजशास्त्रिणां विश्रमानन्तरं 2010 ईशवीयाब्दतो राष्ट्रीयस्वयंसेवक-संघस्य वरिष्ठः प्रचारकः श्री-सुदामा शर्मा महोदयः प्रचारककार्येण सह ‘भारती’ ति संस्कृतमासपत्रिका-प्रकाशनाय कटिबद्धः सर्वात्मना

प्रयतते। इदानीमस्य महोदयस्याथकप्रयासैरथ विदुषः प्रति निष्ठापूर्णव्यवहारेण च पत्रिकैषा निर्बाधगत्या प्रकाशतां याति। पत्रिकाप्रकाशनाय अर्थप्रबन्धस्य महती चिन्ता भवति-एतदर्थमेते महानुभावा अहर्निशं परस्परं परामृशन्ति प्रबन्धं च विदधति। सर्वेषामेते शीलभूषणाः समादरभाजः।

इदानीं यावद् अस्या 'भारती' संस्कृतमास-पत्रिकाया विकासयात्रायां सम्पादकानां महद् योगदानमित्थं वर्तते -

1. स्वामि-सुरजनदासः (1910-1990 ई.) -

'भारती' पत्रिकाया प्रथमसम्पादकोऽयं विद्वान् व्याकरण-साहित्य-सांख्ययोग-वेदान्तशास्त्रेषु लब्धाचार्यपदवीकः, संस्कृते 'एम.ए.' इति परीक्षायामपि लब्धस्वर्णपदकः, स्वामि-मंगलदासानामन्तेवासी, जोधपुरविश्वविद्यालयस्य प्रथम-संस्कृत-विभागाध्यक्ष-चरः 1950 तः 1952 ईशवीयाब्दं यावद् वैदुष्योपेतं सम्पादनकर्म समाचरितवान्।

2. पण्डित-वृद्धिचन्द्रशास्त्री (1904-1964 ई.)

महामहोपाध्याय-गिरिधरशर्मचतुर्वेदानां शिष्यः, 'आदर्श-दम्पती'त्युपन्यासस्य लेखकः, महाराज-संस्कृत-कॉलेजे धर्मशास्त्रविभागस्याचार्योऽध्यक्षचरः, 'संस्कृतरत्नाकर' इति प्रतिष्ठितसंस्कृतपत्रिकायाः सहसम्पादकचरो व्याकरण-धर्मशास्त्रयोर्लब्धप्रतिष्ठो मनीषिप्रवरो धर्मधुरीणः पण्डितवृद्धिचन्द्रशास्त्रिमहोदयः 1952 तः 1954 ई. पर्यन्तं 'भारती' पत्रिकां समपादयत्।

3. भट्ट-मथुरानाथशास्त्री (1889-1964 ईशवीयाब्दः) :

'रसगङ्गाधर' नाम्नः काव्यशास्त्रीयग्रन्थस्य 'सरला' टीकाकारः जयपुर-साहित्य-गोविन्दवैभवानां प्रणेता, जयपुरस्थमहाराजसंस्कृतकॉलेजे साहित्यविभागाध्यक्ष-चरः, 'संस्कृतरत्नाकरपत्रिकायाः' (1904-1949 ई.)

कुशलः सम्पादकचरः 'भारती' मास-संस्कृत-पत्रिकायाः सम्पादकत्वं 1954 ई. वर्षत उररीकृत्य 1964 ई. वर्षं यावत् (निधनं यावत्) सम्पादनकार्यं निर्व्यूढवानयं कविशिरोमणिः भट्टमथुरानाथशास्त्रि-महोदयः।

4. आशुकविः पण्डितहरिशास्त्री (1893-1970)

जयदेवमिश्रविरचित-'गीतगोविन्द' रचनानुहरतः 'रामचन्द्रस्तवः' इति काव्यस्य प्रणेता, साहित्यशास्त्र-पारावारपारीणः, साधनाप्रवीणो महाराज-संस्कृत-कॉलेजस्य साहित्यशास्त्रप्राध्यापको महोपाध्याय आशुकविवरेण्यः पण्डितहरिशास्त्रिमहोदयः 'भारती' पत्रिकामिमां 1964 तः 1969 ई. यावत् (पञ्च वर्षाणि) सम्पादितवान्।

5. पण्डित-दीनानाथत्रिवेदी 'मधुपः' (1914 -) -

महाराज-संस्कृत-महाविद्यालये न्यायशास्त्र-प्राध्यापकचरः, सागरगर्वोक्ति-दरिद्रतैकादश्यादि-हास्य-व्यङ्ग्योद्दीपकरचनाकारः, भारत्यां 'नारी-स्तम्भ' लेखनसमारम्भकः, पण्डितप्रवरः श्रीदीनानाथ-त्रिवेदी 'मधुपः' मन्ये 1969 तः 1980 ईशवीयाब्दं यावत् 'भारतीपत्रिकाम्' समपादयत्।

6. पण्डित-जगदीशशर्मा (1910 - 1997) -

वीरेश्वरशास्त्रिद्राविडानां व्याकरण-न्याय-मीमांसा-धर्मशास्त्रेषु सच्छिष्योऽथ बिहारिलालशास्त्रिणां सविधे साहित्यशास्त्रेऽधिगतप्रावीण्यो जयपुरस्थ-महाराज-संस्कृतकॉलेजे साहित्यविभागस्याचार्योऽध्यक्षचरो राष्ट्रपति-सम्मानितः साहित्यशास्त्रस्य प्रौढो विद्वान् पण्डितजगदीशशर्मा 'भारती' पत्रिकायाः सम्पादनकार्यं अक्तूबर, 1980 ई. तः दिसम्बर, 1996 ई. यावत् निरवहत्।

7. पण्डित-रामगोपालशास्त्री (1921 - 1992) -

साहित्य-धर्मशास्त्राचार्यः, राजस्थानसंस्कृतशिक्षा-

विभागे धर्मशास्त्रे प्राध्यापकः, राजस्थानसंस्कृतशिक्षा-निदेशालये उपनिरीक्षकपदे कार्यं निर्वहन्नसौ निम्बार्क-सम्प्रदाये दीक्षितः पण्डितरामगोपालशास्त्रिमहोदयः 'भारती' पत्रिकायै पण्डितजगदीशशर्माणां प्रधान-सम्पादकत्वे सह-सम्पादकरूपेण नैकवर्षाणि सम्पादन-कार्यं निर्वूढवान्।

8. देवर्षि-कलानाथशास्त्री -

ब्रजभाषायाः कवित्त-सवैयाप्रभृतिवृत्तेषु संस्कृत-कवनेन नूतनसरणिप्रवर्तकस्य मञ्जुकवितानिकुञ्जकाव्य-मालाया प्रकाशकस्य कविशिरोमणेर्भट्टमथुरानाथ-शास्त्रिणस्तनूजो विद्वज्जनचरितामृताद्यनेकग्रन्थानां सर्जको भाषाविभागसंस्कृतशिक्षाविभागयोर्निदेशक-चरः, राजस्थानसंस्कृताकादम्या अध्यक्षचरो राष्ट्रपति-सम्मानितो देवर्षिकलानाथशास्त्री 1954 तः 1962 पर्यन्तं स्वपित्रा सह भारत्याः सहायकसम्पादनकार्यमि-दानीञ्च सप्ताशीतिवर्षदेशीयोऽपि निष्ठापूर्वकं 1997 ईशवीयाब्दतो निरन्तरं प्रधानसम्पादकरूपेण सम्पादन-कर्म निर्वहन्नसौ जयपत्तने चकास्ति।

9. पण्डित-प्यारेमोहनशर्मा -

राजस्थान-संस्कृत-शिक्षाविभागीयाचार्यसंस्कृत-महाविद्यालयेषु साहित्यशास्त्रे आचार्यप्राचार्यचरः, साहित्य-शास्त्रे नदीष्णानामाचार्य-जगदीशशर्माणां सच्छिष्यो राजस्थानसंस्कृताकादम्या निदेशकचरः पण्डित-प्यारेमोहनशर्मा 1997 ख्रिष्टाब्दतः 2019 ईशवीयाब्दं यावद् (द्वाविंश वर्षाणि) 'भारती' पत्रिकायाः सम्पादनकार्यं कृतवान्। एक नवतिवर्षदेशीयोऽयं विद्वान् सम्प्रति भगवदाराधनैकव्रतो जयपत्तने चकास्ति।

10. आचार्यः (डॉ.) श्रीकृष्णशर्मा -

जोधपुरस्थ-जयनारायणव्यासविश्वविद्यालयीय-संस्कृतविभागस्याचार्योऽध्यक्षचरः, पण्डित-मधुसूदन-

ओझा-शोधप्रकोष्ठ-परामर्शदातृमण्डलस्याध्यक्षचरश्च, वाराणसीस्थकाशी-हिन्दू-विश्वविद्यालयीय-व्याकरणविभागे प्रगताचार्यचरः (Visiting Professor), जयपुरस्थ-ज.रा. राजस्थान-संस्कृतविश्वविद्यालये म.म. गिरिधरशर्माचतुर्वेदी-व्याकरणपीठाध्यक्षचरः, मैथिलपण्डितखड्गनाथ-मिश्राणामन्तेवासी, 'वृत्तिमीमांसा'कारोऽधीत-व्याकरण-न्याय-साहित्यशास्त्रः 'स्वरमङ्गला' पत्रिकाया अपि सम्पादकः प्रोफेसर-श्रीकृष्णशर्मा सम्प्रति (नवम्बर, 2019 ई. तः) 'भारती' संस्कृतमास-पत्रिकायाः सम्पादनं विदधाति।

अस्याः 'भारती' पत्रिकायाः सह/सहायक-सम्पादनकार्यं कृतवन्तः कुर्वाणाश्च विद्वांसः सन्ति-पण्डितश्रीरामदवेः (1922-2013 ई.)

'भृत्याभरणम्' इत्याद्यनेककाव्यग्रन्थानां प्रणेता, शाखाप्रबन्धकरूपेण बैंकसेवारतोऽपि संस्कृतस्य श्रेष्ठकविः, विश्वसंस्कृत-प्रतिष्ठानस्य प्रदेशसंघटनमन्त्री, राष्ट्रियस्वयंसेवकसंघस्य समर्पितसदस्यः, जोधपुर-वास्तव्यः पण्डितश्रीरामदवेमहोदयो भारत्याः द्विसहस्र-ख्रिस्ताब्दतो नवम्बर, 2012 यावत् सहसम्पादक आसीद्।

आचार्यः (डॉ.) हिन्दकेसरी (1947-2009)-

विद्वत्सु लब्धप्रतिष्ठो निविष्टवैयाकरणो राष्ट्रिय-संस्कृतसंस्थान-जयपुरपरिसरस्य प्राचार्यचरो विनम्रताया प्रतिमूर्तिः डॉ. हिन्दकेसरी-महोदयः 'भारती' पत्रिकायाः सह-सम्पादकरूपेण द्विसहस्रख्रिस्ताब्दतो जून, 2009 ख्रिस्ताब्दं यावत् मनोयोगपूर्वकं समर्पितभावनया सम्पादनकर्म व्यधात्।

पण्डितपद्मशास्त्री (सन् 1935-2015)

'लेनिनामृतम्' 'पद्यपञ्चतन्त्रम्' 'वेदविज्ञानामृतम्' इत्याद्यनेककृतीनां सर्जको राष्ट्रपतिसम्मानितः

श्रीपदमादत्तशास्त्रिमहोदयः द्विसहस्रख्रिस्ताब्दतो नवम्बर, 2012 यावत् सुदीर्घकालं यावदस्यै 'भारती' पत्रिकायै सह-सम्पादकरूपेण सेवां प्रदत्तवान्। अधुनाऽयं विद्वान् चिरस्मृतिं गतः।

डॉ. शिवचरणशर्मा -

राजस्थानसंस्कृतशिक्षाविभागीय-राजकीय-वरिष्ठ उपाध्यायविद्यालये सम्प्रति प्रधानाचार्यः, संस्कृत-सम्भाषणै कुशलप्रशिक्षकः, बङ्गकविवरेण्य-बंकिमचन्द्रचटर्जी-विरचित-'आनन्दमठ' इत्युपन्यासस्य संस्कृतेऽनुवादको डॉ. शिवचरणशर्मा ख्रीष्टाब्द-2012 तः जून, 2016 पर्यन्तं 'भारती' पत्रिकायाः 'सह-सम्पादक' रूपेण कार्यं सम्पादितवान्।

आचार्यः सुरेन्द्रकुमारशर्मा

राजस्थानसंस्कृतशिक्षानिदेशकचरः, राजकीय महाराज-संस्कृत-कॉलेजस्य प्राचार्यचरः, साहित्य-शास्त्रस्य प्रौढो विद्वान् प्रोफेसर-सुरेन्द्रकुमारशर्मा 2012 ईशवीयाब्दतो 'भारती' पत्रिकायाः 'सह-सम्पादक' रूपेण सपरिश्रमं कार्यं कुर्वन्नधुना जयपत्तने चकास्ति।

पण्डित-शिवशरणनाथत्रिपाठी -

साहित्य-व्याकरणशास्त्राचार्यः, अखिलभारतीय-संस्कृतसम्भाषणप्रतियोगितायां लब्धस्वर्णपदकः, समस्यापूर्तौ कुशलः, राजस्थानसंस्कृतशिक्षाविभागे साहित्यशास्त्रव्याख्यातृचरः श्रीशिव-शरणनाथत्रिपाठी 'भारती' पत्रिकायाः 2006 ई. तः 'सह-सम्पादक' कर्मणि संलग्नोऽस्ति।

डॉ. स्नेहलताशर्मा -

राजस्थानसंस्कृतविश्वविद्यालये सम्प्रति साहित्य-शास्त्रस्य सुयोग्या विनम्रा च विदुषी सहायकाचार्य-पदमलङ्कुर्वती 'भारती' पत्रिकायाः 'सहायक-सम्पादक' रूपेण नवम्बर, 2019 ख्रिष्टाब्दतः सम्पादनकर्मणि साहाय्यं विदधाति।

राजीवदाधीचः -

'भारती' कार्यालये व्यवस्थापकपदे नियुक्तोऽत्यन्तं विनम्रः सन् 'भारती' पत्रिकाप्रकाशने विगतेभ्य एकोनत्रिंश (29) वर्षेभ्यः साहाय्यं विदधाति। एवमेव 'अविनाश आचार्यः' अपि पत्रिकाप्रकाशनकर्मणि कार्यालये मनोयोगपूर्वं साहाय्यमाचरति।

पत्रिकाया द्वौ स्थायिस्तम्भौ वर्षेभ्यः प्रचलतः-

1. नारीस्तम्भः 2. आयुर्वेदस्तम्भः।

1. नारीस्तम्भः- अस्य लेखिका साधना-पुरस्काराद्यनेकपुरस्कारैस्सभाजिता, सोमनाथसंस्कृत-विश्वविद्यालय (गुजरात) द्वारा प्रदत्त-मानद 'डी.लिट्' इत्युपाधिनाऽलंकृता, लालबहादुरशास्त्रिकालेजे संस्कृतविभागाध्यक्षचरा परम-वैयाकरण-डॉ. गङ्गाधरभट्टस्मृतौ 'राजगंगा ट्रस्ट' इत्यस्य न्यासी डॉ. राजेश्वरीभट्ट-महोदया 1976 ईशवीयाब्दतः (46 वर्षेभ्यो) निरन्तरं 'भारती' पत्रिकायां सरलसंस्कृते नारीमहत्त्वप्रदर्शकं प्रेरणास्पदं हिन्दी-अनुवादसहितं यथाकालं लेखं लिखति।

2. आयुर्वेदस्तम्भः - जयपुरस्थ-राष्ट्रियायुर्वेद-संस्थानस्य निदेशकचरः, जोधपुरस्थ-राजस्थान आयुर्वेद-विश्वविद्यालयस्य कुलपतिचरः, राष्ट्रपति-सम्मानितो डॉ. बनवारीलालगौडमहोदयः प्राञ्जल-संस्कृतभाषायां हिन्दुअनुवादसहितां प्रतिमासमायुर्वेद-सम्मतां दिनचर्या ऋतुचर्याञ्च 1986 ईशवीयाब्दतः (36 वर्षेभ्यः) निरन्तरम् आयुर्वेदस्तम्भरूपेण 'भारती' पत्रिकायां लिखति।

- सम्पादकः

आचार्योऽध्यक्षचरश्च, संस्कृतविभागः,

जयनारायणव्यासविश्वविद्यालयः,

जोधपुरम् (राजस्थानम्)

दूरभाषाङ्काः 8386943655

क्रमशः

गोपाङ्गनावैभवमहाकाव्यम्

(अथ सप्तमः सर्गः)

□ डॉ. प्रमोदकुमारशर्मा

शृणोतु भूयो मम भक्तभेदकान्
मदीयभक्तस्थितभक्तिकारकान् ।
चतुर्विधा ये सततं भजन्ति मां
प्रियोद्धव ! त्वां कथयामि तानहम् ॥१॥

प्रपाहि पाहीति वचस्वकण्ठतः
सदार्तभावेन हि ये वदन्ति माम् ।
निजात्मनो दुःखनिवृत्तये जनाः
भजन्ति चार्ताः प्रथमे तु ते मताः ॥२॥

समस्तविज्ञानमहाबुभुत्सया
समीहते ज्ञातुमहो परात्परम् ।
ममैव जिज्ञासुरयं सुसेवते
द्वितीयभक्तस्सततं हृदा हि माम् ॥३॥

निजार्थमर्थार्थिन इत्यमी जनाः
मदीयभक्ता ह्यपरे प्रियोद्धव ! ।
स्वयम्परार्थार्जनहेतवेऽपि माम्
भजन्ति नित्यम्परितो निजेच्छया ॥४॥

मदेकचित्तो विबुधस्समर्चको
ममानुरागी मम चिन्तने रतः ।
निरन्तरं कामविहीनताङ्गतो
ममैष तुर्यः परमोऽस्ति सेवकः ॥५॥

चतुर्षु चैतेषु समर्चकेषु मे
बुधो ममात्मा समुपासको मतः ।
परस्परम्प्रेमविवर्धनादहं
सदा प्रियस्तस्य च मेऽपि स प्रियः ॥६॥

मदुक्तभक्ताः परमा दयालवो
ह्युदारचित्ता दृढभक्तिकारकाः ।
समस्तसंसारहितैषिणो जना
भवन्ति चैते समभावयोगिनः ॥७॥

जलम्फलम्पुष्पमतीव रागतस्
स्वतः प्रयच्छन्ति विना श्रमञ्च मे ।
सदा प्रियांस्तानभयन्निरामयं
करोमि सर्वाञ्छ्रृणगागतानहम् ॥८॥
अनन्यभावेन दृढव्रताश्च ये
ह्युपासते मां सततम्प्रतिक्षणम् ।
विधाय संरक्षणमेव सर्वतः
करोमि तेषाम्भरणञ्च पोषणम् ॥९॥
अहर्निशं यो मम रूपमाश्रितो
निरन्तरम्मां शरणागताश्रयम् ।
अनन्यचेता भजते कृपाकरं
भवामि तस्मिन्मयि सोऽपि संस्थितः ॥१०॥

अतो मदीयो भव मत्परायणो
ममैव भक्तिं कुरु कामनां विना ।
विधाय मामात्ममनस्समर्पणं
प्रियोद्धव ! त्वं त्यज सर्वसंशयान् ॥११॥

प्रभो ! त्वदीयं सगुणं सुविग्रहं
मनोहरं व्यक्तमतीव सुन्दरम् ।
तथाक्षराव्यक्तमनादिशाश्वतं
निराकृतिं निर्गुणविग्रहं विभुम् ॥१२॥

विभिन्नभक्तास्सततं विरागिणोऽ-
नुरागिणस्त्वामजमव्ययं सदा ।
उपासते ये च तयोर्वदाधुना
त्वयास्ति मध्येऽभिमतः क उत्तमः ? ॥१३॥

ममैव ये प्रेम्णि रता दिवानिशं
मनस्स्वकीयम्मयि सन्निवेश्य माम् ।
मनोरमं श्यामलसुन्दरं हरिं
व्रजे वसन्तं सह राधयाथवा ॥१४॥

किरीटिनं कुण्डलिनं चतुर्भुजं
 श्रियःपतिं दिव्यशरीरिणं प्रभुम् ।
 समर्च्य भक्त्या परया ह्युपासते
 त एव भक्ताःपरमोत्तमा मताः ॥१५॥
 अचिन्त्यसर्वत्रगमक्षरं ध्रुवं
 नियम्य बुद्ध्या च समेन्द्रियाणि ये ।
 उपासतेऽव्यक्तमजं निराकृतिं
 सदा बुधास्तेऽपि समाप्नुवन्ति माम् ॥१६॥
 परन्तु ते क्लिष्टतया शरीरिणो
 जनास्सदाव्यक्तरतास्स्वचेतसा ।
 विहाय कार्यं च समाप्य संशयान्
 ततस्समायान्त्यजमव्ययं हि माम् ॥१७॥
 त्वमस्मदीयोऽहमपि प्रभो! सदा
 त्वदीय एवेति विचारमानसाः ।
 अनन्ययोगेन मयि स्वयं च ये
 समग्रकर्माणि समर्प्य मत्पराः ॥१८॥
 उपासते मां सततं तु तानहं
 प्रियान् स्वभक्तान् कृपया समाश्रितान् ।
 प्रियोद्धव! प्रेमनिमग्नसाधकान्
 समुद्धराम्याशु हि मृत्युबन्धनात् ॥१९॥
 मतिर्मनो वा जगति स्थितं यदा
 तदा स नूनं जगति प्रतिष्ठितः ।
 पुनस्तथा चेन्मयि यस्य कस्यचिद्
 भवत्यतस्सोऽपि मयि प्रतिष्ठितः ॥२०॥
 मनस्सदाधत्स्व मयि प्रयत्नतो
 मतिञ्च मय्येव निवेशय त्वम् ।
 ततस्स्वयम्प्राप्य च मां निरन्तरं
 वसिष्यसि त्वम्मयि नात्र संशयः ॥२१॥
 मनो मयि स्थैर्यमथ प्रयाति नो
 निरन्तरं ते गतिशीलचञ्चलम् ।

ततस्त्वमभ्यासबलेन हे सखे!
 यतस्व मामाप्नुमपीच्छ सर्वदा ॥२२॥
 अथासमर्थोऽभ्यसनेऽपि नित्यशः
 करोतु कर्माणि मदर्थमिच्छया ।
 अवाप्स्यसि त्वं परमां गतिं हि मां
 त्वमत्र मत्कर्मपरो भव स्वयम् ॥२३॥
 अथासमर्थोऽसि मदर्थकर्मसु
 त्यज त्वमप्याशु फलं स्वकर्मणाम् ।
 फलानुरागी भव नो सदा सखे!
 फलेषु सक्तो हि जनो निबध्यते ॥२४॥
 सदा फलत्यागत एव कर्मणां
 निरन्तरं शान्तिरवाप्यते बुधैः ॥
 अतस्त्वमप्यत्र विचार्य सर्वतः
 फलानुरागं त्यज सर्वकर्मणाम् ॥२५॥
 सुखेषु दुःखेषु समःक्षमी च यः
 सदा यतात्मा दृढनिश्चयो धिया ।
 परोपकारी विगतस्पृहो जनो
 दयाल्वहंकारविहीनसेवकः ॥२६॥
 प्रसादकारण्यगुणैस्समन्वितः
 सदैव मय्यर्पितबुद्धिमानसः ।
 ममत्वशून्यो ह्यपरिग्रही व्रती
 सुधीरभक्तस्सततं स मे प्रियः ॥२७॥
 सदैव शीतोष्णपरिस्थितौ च यो
 रिपौ च मित्रे च समानभावकः ।
 निरन्तरं सङ्गविवर्जितो नरः
 प्रियस्स मे सुस्स्थिरबुद्धिभक्तिमान् ॥२८॥
 न हृष्यति द्वेष्टि न यो गतव्यथः
 न कामकामी न च शोकमाश्रितः ।
 शुभाशुभत्यागकरोऽनिकेतनः
 मदीयभक्तोऽस्ति स मे सदा प्रियः ॥२९॥

नवन्नवं कर्म परित्यजंश्च यः
सदानपेक्षी भयशोकवर्जितः ।
शुचिश्च सक्तो मयि रागभावतः
प्रियः स मे भक्तिकरो निरन्तरम् ॥३०॥

समे प्रसन्नाश्शरणागताः प्रिया
उपासते येऽव्यभिचारभक्तितः ।
प्रतिज्ञया वच्मि शृणूद्भव स्वयं
वसामि तेषां हृदये निरन्तरम् ॥३१॥

किरीटवंशीधरचारुरूपिणः
प्रभोः प्रतिज्ञावचनं सुधामयम् ।
अतीव भक्त्या श्रवणं विधाय तन्
मुकुन्दराधायुगलन्नाम सः ॥३२॥

ब्रजस्य सख्यो ब्रजबल्लभं च तं
मुकुन्दराधायुगलं मनोरमम् ।
निवेदयामासुरतीव भक्तितः
समस्तभक्तप्रियविग्रहं हरिम् ॥३३॥

प्रभो! वयं ते चरणाङ्किते ब्रजे
त्वदीयलीलामृतचिन्तने सदा ।
त्वदीयभक्तौ तव पादसेवने ।
भवेम नित्यं स्मरणे च ते रताः ॥३४॥

इदं वपुस्ते सह राधया प्रभो!
ब्रजस्य वृन्दाविपिने स्थितम्प्रियम् ।
वसेत् किशोरं युगलं मनस्सु नो
मनोहरम्प्रेममयन्निरन्तरम् ॥३५॥

सुधामयीयं तव मूर्तिरीश्वर!
प्रसादसौन्दर्यगुणैरलंकृता ।
त्वदीयभक्तानखिलान्ब्रजप्रिया-
नतीव सम्मोहयतीव मोहिनी ॥३६॥

इयं किलाव्याजमनोहराच्छवि-
मुकुन्दराधायुगलात्मिका प्रभा ।

निरन्तरं प्रेमरसाभिवर्षिणी
प्रभो! सुतिष्ठेद्दृढयेषु नस्सदा ॥३७॥

त्वमेव वृद्धप्रपितुः पितामहस्
त्वमेव मातामहमूलकारणम् ।
त्वमेव माता च पिता सखा च नस्
त्वमेव बन्धुः प्रतिपालकः पतिः ॥३८॥

त्वमादिदेवः पुरुषस्सनातनस्
त्वमेव धाताखिललोकरक्षकः ।
त्वमेव सृष्टेः परमेश्वरः प्रभुस्
त्वमेव चैको भगवान् महेश्वरः ॥३९॥

त्वमेव कर्ता जगतो विधायकस्
त्वमेव भर्ता रिपुसूदनो हरिः ।
त्वमेव गोलोकनिवासिनां सखा
त्वमेव गोपीजनबल्लभस्स्वयम् ॥४०॥

त्वमेव गोपालकगोपबालकस्
त्वमेव गोवर्धनगोपपालकः ।
त्वमेव वृन्दावनधामवासिनां
ब्रजप्रियाणां शरणं तथाश्रयः ॥४१॥

यथा हि लोभी धनलालसामयः
यथा च कामी नवकामनामयः ।
तथा वयं स्मो मुरलीधरेश्वर!
त्वदीयभक्त्या तव भावनामयाः ॥४२॥

दयानिधे! हे करुणाकर! प्रभो!
त्वमेव नो जीवनवैभवं परम् ।
विहाय सर्वं जगतः प्रवञ्चनं
त्वदीयपादेषु समागताः वयम् ॥४३॥

न मोहितास्स्याम न पीडिता हरे!
भ्रमेषु च स्याम न केषुचिद् वयम् ।
त्वदीयया दारुणमायया प्रिय!
प्रभावितास्स्याम कदापि न प्रभो! ॥४४॥

त्वदीयसेवा तव पादपूजनं
 त्वदीयरूपस्य च दर्शनं तथा ।
 त्वदीयचिन्ता तव कामना सदा !
 भवेत् प्रभो नो हृदये प्रतिक्षणम् ॥४५॥
 मदीयभक्त्या समदर्शिनश्च ये
 प्रशान्तचित्ता निरपेक्षतां गताः ।
 प्रियान् हि माया मम भाजकांश्च तान्
 कदापि बध्नाति न मत्परायणान् ॥४६॥
 अनन्यभावेन निरन्तरं हि मां
 भजन्ति ये स्वार्थविहीनतां गताः ।
 ममैव भक्त्या क्षणभङ्गुरं तु तं
 भवार्णवं मोहमयं तरन्ति ते ॥४७॥
 अहं गुरुणां गुरुरस्मि सर्वतः
 समे मनुष्या मम माययावृताः ।
 अहं स्वकीयाञ्छरणागतांश्च तान्
 सुतारयाम्याशु हि दुःखसागरात् ॥४८॥
 परन्तु ये सन्ति मयि स्वयं रता
 अहर्निशं सर्वत एव नित्यशः ।
 न यान्ति दुःखं ससुखं तपस्विनः
 तरन्ति भक्ता भवसागरं तु ते ॥४९॥
 सखोद्धवोऽसौ प्रभुभक्तिमान्नवं
 हरेर्मुनारैर्वचनामृतम्परम् ।

निकुञ्जसख्यो ब्रजकन्यकासमास्
 सुखेन संश्रुत्य च तुष्टिमाययुः ॥५०॥
 ततो ब्रजेशो जगदीश्वरो हरिस्
 तथैव राधावपुषि स्वयम्प्रभुः ।
 बभूव सर्वानुपदिश्य लीलया
 गतस्तदानीम्भगवान्त्रिलीनताम् ॥५१॥
 ततोऽवशिष्टां धवलां समुज्ज्वलां
 ब्रजेशरूपां ब्रजराजमाधुरीम् ।
 ददर्श राधां स्वसखीभिरावृतां
 ब्रजेशदूतस्सकलोपकारिणीम् ॥५२॥
 प्रेमरूपा महाह्लादिनी राधिका
 गोकुलेशस्य वृन्दावने संस्थिता ।
 श्यामरूपा महाश्यामला केवला
 भ्राजते राजते शोभिता दृश्यते ॥५३॥

इति गोपाङ्गनावैभवमहाकाव्यस्य
 सप्तमसर्गः पूर्णतां याति ।

सह-आचार्यः

संस्कृतमेवं प्राच्यविद्याध्ययनसंस्थानम्
 जवाहरलालनेहरुविश्वविद्यालयः, नवदेहली-67

हार्दिक शुभकामनों सहित :-

निर्माता

ए इन्फ्रास्ट्रक्चर लिमिटेड

एस्बेस्टोस सीमेन्ट पाइप्स

सस्ता, मजबूत एवं टिकाऊ

सर्वोत्तम 'माजा' तकनीक द्वारा निर्मित पेयजल, कृषि, बोरवैल, सीवरेज
 एवं ड्रेनेज में उपयोगी तथा धातु निर्मित पाइपों की अपेक्षा सस्ते और टिकाऊ

निर्माता

एस्बेस्टोस सीमेन्ट शीट्स

छत एक, लाभ अनेक

उच्च गुणवत्ता की फाइबर सीमेन्ट की नालीदार चादरें

कारखाना : हमीरगढ़ - 311025, जिला भीलवाड़ा (राजस्थान) दूरभाष: 01482-286102-07
 दिल्ली कार्यालय : ए-9ए, ग्रीन पार्क मेन, नई दिल्ली-110016 दूरभाष:- 011-26961849 / 26965673
 जयपुर कार्यालय : 411, तीसरी मंजिल, शालीमार काम्प्लेक्स, चर्च रोड, जयपुर-302001 फोन: 0141-4019691 / 2370566
 ईमेल आईडी : jaipur@kanoria.org (Pipe Dn.), sharma.ashok@kanoria.org (Sheet Dn.)

सांख्यकारिकायां लिङ्गशब्दप्रयोगस्तस्यार्थाश्च

□ डॉ. सत्यव्रतवर्मा
(राष्ट्रपतिसम्मानितः)

सांख्यकारिका सांख्यदर्शनस्य प्रमाण-
भूताऽनुत्तमा कृतिरस्ति। कपिलाचार्यादारभ्य
ईश्वरकृष्णपर्यन्तं प्रवृत्तस्य सांख्यसिद्धान्तस्य सारोऽस्यां
तथा वैशद्येन कात्सर्येण च निविष्टो यथेयमुपजीव्य-
पदवीमियाय। प्राञ्चः शास्त्रकारा भाष्यकाराश्च यत्रापि
कथमपि सांख्यसिद्धान्तस्य प्रतिपादनं चर्चा चाकार्षुस्ते
सांख्यकारिकावचोभिरेव स्वाभिमतं परिपुष्य
तदमोघमन्यन्त। तेन हि तस्या अदभ्रं गौरवम् एकपदे
स्फुटतामेति। निस्संशयम् ईश्वरकृष्णो द्वासप्तत्यां
कारिकासु सिद्धान्तं साधिकारं सम्प्रदायानुकूलं च
प्रणिनाय, प्रथितयशसो भाष्यकृतश्च तं तत्त्वग्राहिणी-
मिष्टिकाभिः पूर्णतां निन्युः। तस्मात्कारणादेव
सांख्यशीलने सप्ततिरियम् इतरान् प्रबन्धानधरीकरोति।
सांख्यसूत्रमप्यत्र मान्द्यं याति। सांख्यकारिकागतस्य
सिद्धान्तस्य विमर्शो नात्र नोऽभीष्टः। तत्र हि लिङ्ग-
शब्दोऽसकृत् प्रयोगपदवीमवतीर्णः, अभिप्रायगर्भश्चायं
प्रयोगः। तेषु तेषु प्रसंगेषु प्रयुक्तस्यार्थावगाहनं विदां
विनोदाय स्यादिति तमधिकृत्य कापि चिन्ताऽत्र
प्रवर्त्यते।

सांख्यकारिकायां लिङ्गशब्दः प्रथमतया
पञ्चम्यां कारिकायां प्रयुज्यमानो दृश्यते। अनुमानस्य
लक्षणं चिकीर्षन् सप्ततिकारोऽगादीत्- ‘त्रिविधमनु-
मानमाख्यातम्। तल्लिङ्गलिङ्गपूर्वकम्...।’
माठरवृत्ति-कारोऽत्र प्रयुक्तस्य लिङ्गशब्दस्य निहितार्थं
विशदयितुं न प्रयेत इति चित्रम्। लिङ्गेन त्रिदण्डादि-
दर्शनेनादृष्टोऽपि लिङ्गी साध्यते नूनमसौ परिव्राडस्ति
यस्येदं ‘त्रिदण्डम्’ इत्यभिधायैव स सन्तोषममभजत्।
जयमङ्गलापि लिङ्गार्थबोधने साहाय्यं नायाति।
यत्सत्यं ‘तल्लिङ्गलिङ्गपूर्वकम्’ इति शब्दनिचयोऽनु-

मानस्य स्वरूपं विवरीतुं नालम्। नैष तस्य
सामान्याभिधानादतिरिच्यते। तेनैव भाष्यकृत्सत्तमेन
वाचस्पतिमिश्रेण तस्य हार्दं प्रख्यापयितुं सांख्यतत्त्व-
कौमुद्यां चेतोहरं वाचस्पत्यं विततम्। तन्मते
लिङ्गशब्दोऽत्र धूमम् (व्याप्यम्) अभिधत्ते लिङ्गी च
वह्निम् (व्यापकम्) - ‘लिङ्गी च व्यापकम्
लिङ्गलिङ्गिग्रहणेन विषयवाचना विषयिणा
प्रत्ययमुपलक्षयति’। अवदातमनेन यत्-लिङ्गशब्दोऽत्र
धूमस्य वाचकोऽस्ति यो (धूमः) न्यायतन्त्रे हेतुर्वा
साधनं वोच्यते। लिङ्गलिङ्गिनाववलम्बमानोऽ-
ध्यवसायः (निश्चयात्मकं ज्ञानम्) अनुमानमिति
पिण्डितोऽर्थः। साधनसाध्ययोर् धूमवहन्योर-
व्याप्तिसम्बन्धं विज्ञाय महानसादन्यत्र पर्वतादौ लिङ्ग-
(साधनभूत धूम) दर्शनेन यल्लिङ्गिनो निश्चयात्मकं ज्ञानं
भवति तदनुमानमुच्यते। निस्संशयं लिङ्गमत्र हेतुं साधनं
वाऽऽह।

दशम्यां कारिकायाम् अव्यक्त-व्यक्तयोर्भेदः
सुष्ठु निरूपितः। अव्यक्तं प्रधानं प्रकृतिर्वा उच्यत इति
विदितं विदाम्। व्यक्तं च जगदाख्यां बिभर्ति। ईश्वर-
कृष्णेन व्यक्तं बोधयितुं लिङ्गमित्यन्वर्थं पदं प्रायोजि।
व्यक्तम् अव्यक्तस्य सद्भावं/सत्तां ज्ञापयति/सूचयतीति
तल्लिङ्गमभिधीयते इति **जयमङ्गलाकारः** -
लिङ्ग्यतेऽनेनाव्यक्तमिति। कोऽपि व्यक्तः पदार्थः
स्वयंसिद्धो न भवति। स स्वकारणाद् उद्भूय साम्प्रतिकं
रूपं गृह्णाति। वर्तमानरूपलब्धेः पूर्वं व्यक्तम्
अव्यक्तरूपेण विद्यते। अव्यक्तमेवाऽनुगुणसामग्रीपुष्टं
व्यक्तरूपं धत्ते। इत्थं तद् (व्यक्तं) भवत्यव्यक्तस्य
लिङ्गज्ञापकम्। परं सर्वस्य कारणत्वाद् अव्यक्तं
कस्यापि ज्ञापकं नास्ति - न लिङ्ग्यते किञ्चिदनेनेति

(जयमङ्गला) । वाचस्पतिकृतं व्याख्यानं जयमङ्गला-
विवृत्या सर्वात्मना संवदति । माठरव्याख्यानं च
विसंवदति । तन्मते व्यक्तं लयशीलत्वान्लिङ्गाख्यां
भजते-लयं गच्छतीति लिङ्गम् ।

लिङ्गभावसर्गयोः (भौतिकसृष्टेर्बौद्धिक-
सृष्टेश्च) सार्थक्यं विशदं वर्णितं तत्र -

न विना भावैर्लिङ्गं

न विना लिङ्गेन भावनिर्वृत्तिः ।

लिङ्गाख्यो भावाख्य-

स्तस्माद् भवति द्विधा सर्गः ।।५२

लिङ्गशब्दो ह्यत्र त्रिकृत्वः साभिनिवेशं
प्रयुक्तः । यमर्थं सोऽत्राभिधत्ते स दशमकारिकागतस्य
लिङ्गार्थस्य विस्तृतिरेव वर्तते । लिङ्गशब्दोऽत्र
तन्मात्रभवं भौतिकसर्गमुपलक्षयति भावपदं च
बौद्धिकसृष्टिमुदीरयतीति पण्डितप्रवेको वाचस्पति-
मिश्रः । बुद्धिर्हि धर्माऽधर्मादिभावैर्- भोग-योग्य-
पदार्थादिकं भौतिकसर्गमाप्नोति, भौतिकसर्गाश्रयाच्च
बुद्धेर् धर्माऽधर्मादिभावा आविर्भवन्ति । एकमृतेऽपरः
सर्गो न सम्भाव्यते । अन्योन्याश्रितौ हि तौ ।' लिङ्गेन
विना भावो न भवति भावैश्च विना लिङ्गं न भवति,
यथाऽग्निना विना नोष्णत्वमुष्णत्वं विना नाऽग्निः । एवं
तयोर्लिङ्गभावयोर्युगपदुत्पत्तिः गोविषाणवत्, कुमारी-
स्तनवत् (माठरवृत्तिः) । लिङ्गमत्र भौतिकसर्गमाहेति
वीतसंशयम् ।

पञ्चसु कारिकासु लिङ्गशब्दः सूक्ष्मशरीरार्थे
प्रयुक्तः । सूक्ष्मशरीरे हि महदहङ्कारैकादशेन्द्रियपञ्च-
तन्मात्राणां समुदाय इति वदन्ति सांख्या महदादिसूक्ष्म
पर्यन्तम् । महदादीनि स्वरूपेण अचेतनानि सक्रियाणि
च भवन्ति, पुरुषश्च स्वरूपतश्चेतनो निष्क्रियश्च वर्तते ।
परं पुरुषेण बुद्ध्यादीनां संयोगात् तैः (बुद्ध्यादिभिः)
संघटितं सूक्ष्मशरीरं स्वरूपेणाऽचेतनं सदपि
चेतनवज्जायते (तस्मात्तत्संयोगादचेतनं चेतनावदिव

लिङ्गम्, २०) । 'महदादि लिङ्गम् अचेतनमपि भूत्वा
चेतनावद् भवति' इति जयमङ्गला । एतद्धि सूक्ष्मशरीरं
सर्गादौ सर्वैर्लभ्यत इति 'पूर्वोत्पन्नम्' इत्युच्यते ।
धर्माऽधर्म-ज्ञान-वैराग्यादिभिर् बुद्धिभावैरधिवासितं -
तत्संस्कारोपेतं सत् - तज्जन्म-मरणादिक्रमाप्नोति
(संसरति निरुपभोगं भावैरधिवासितं लिङ्गम्, ४०) ।
प्रकृतिपुरुषभेदज्ञानात् - विवेकख्यातेः - (प्रधान-
पुरुषान्तरज्ञानात्-जयमङ्गला) - प्रलयकाले वा यदा स
सकलो जगत्प्रपञ्चः कारणे लीनो भवति तदा
सूक्ष्मशरीरमपि निवर्तते ।

सूक्ष्मशरीरं लिङ्गं (=लयशीलं) भवतीति तत्
प्रलयकाले नावतिष्ठति लयं च भजते (लयं गच्छतीति
लिङ्गम् - वाचस्पतिमिश्र) । जयमङ्गलाकारश्चात्राह
सूक्ष्मशरीरं प्रलयकाले लीयते, अत एव लिङ्गम-
भिधीयते (प्रलयकाले लयं गच्छतीति कृत्वा) । सत्यं,
सूक्ष्मशरीरं संघटकेष्वष्टादशतत्त्वेषु तन्मात्राण्यपि वर्तन्ते
परं तानि बुद्ध्यादीनां त्रयोदशतत्त्वानाम् आश्रयवद्
भवन्ति । तैर्विना सूक्ष्मशरीरं निराश्रितं भवति - स्थातुं न
शक्नोति (तद्विनाऽविशेषैर्न तिष्ठति निराश्रयं लिङ्गम्,
४१) । यत्सत्यं तन्मात्राणि सूक्ष्मस्थूलशरीरयोः
संयोजकानि भवन्ति । पुरुषार्थसाधनायोत्पन्नं तदर्थं
चानारतं कार्यरतं सूक्ष्मशरीरं निमित्त-नैमित्तिक-भावात्
नटवद् नानारूपाणि धत्ते । (प्रकृतेर्विभुत्वयोगात्प्रवद्
व्यवतिष्ठते लिङ्गम्, ४२) ।

यावत् सूक्ष्मशरीरं न निवर्तते तावत्लिङ्ग-
शरीरोपेतः पुरुषस्तासु तासु योनिषु जनिं लभते, नैकानि
स्थूलशरीराणि गृह्णाति, नानादुःखानि च भुङ्क्ते ।
सूक्ष्मशरीरस्य बुद्ध्या सह वर्तते कोऽप्यान्तरः
सम्बन्धः । बुद्धौ च संसरणनिमित्तभूता धर्माऽधर्मादयो
भावा विद्यन्ते । तैर्बुद्धिभावैः सम्पृक्तश्चेतनपुरुषोऽपि
लिङ्गशरीरनिवृत्तिपर्यन्तं भूयसां दुःखानां गमनीयो
भवति - लिङ्गं च तत्सम्बन्धीति चेतनोऽपि तत्सम्बन्धी
भवति (सांख्यतत्त्वकौमुदी) ।

तव कथामृतम् (गद्यकाव्यम्)

□ आचार्यः पं. नथमलशास्त्री दाधीचः

ऋषभोपदेशः - लोकेऽस्मिञ्जनानां स्वीयकर्म-
वासनाधीनं चित्तं कर्मफलासक्तं भवत्येवेति
निश्चप्रचम् । 'फले सक्तो निबद्ध्यते' (गीतायाम्)
फलासक्तिरेव पुनर्जन्मो देहबन्धनस्य च हेतुरिति ।
लोके स्त्रीपुरुषयोर्दाम्पत्यभाव एव बुधैर्दुर्भेद्योऽयं
हृदयग्रन्थिरुक्तः । देहाभिमानस्वरूपाः सूक्ष्मग्रन्थयस्तु
पूर्वमेव हृदि विद्यमानाः सन्ति, तैरेव जनोऽयं गृहक्षेत्र-
सुतासवित्तदारादिषु समासक्तोऽहंताममतामोहबन्धो
मुहुर्मुहुर्जनिं लभते ।

भिद्यते हृदयग्रन्थिश्छिद्यन्ते सर्वसंशयाः ।

क्षीयन्ते चास्य कर्माणि दृष्ट्वा एवात्मनीश्वरे ॥

(भा. ९/२/२९)

ध्यानाभ्यासवशीकृतेन मनसा यदा साधकः
स्वहृदयाम्बुजे स्वात्मन्येश्वरस्वरूपं पश्यति, तदैव
हृदयग्रन्थिर्भिद्यते, हृत्स्थाः सर्वसंशयाश्च समुच्छिद्यन्ते,
सर्वकर्मवासनाश्च लयं यान्ति । ततश्चास्मिन्नेव जन्मनि
निर्ममो निरहङ्कारो भूत्वा जीवन्नेव परमां शान्तिं
समाधिगच्छति समाहितात्मा पुरुषः ।

मत्कर्मभिर्मत्कथया च नित्यं

महेवसंगाद् गुणकीर्तनान् मे ।

निर्वैरसाम्योपशमेन पुत्रा

जिहासया देहगेहात्मबुद्धेः ॥

(भा. ५/५/११)

हे पुत्राः ! भवाब्धिं तर्तुमिच्छुर्मुमुक्षुः कुशलो जनः
सधैर्यः सत्त्वगुणविशिष्टः सोद्यमः सर्वभूतात्मभूतं मां

भक्तिभावेन प्रपन्नो वितृष्णो निर्वैरः सुखदुःखादिद्वन्द्व-
सहस्तत्त्वजिज्ञासया तपसा निष्कामकर्मयोगेन मदर्थमेव
कर्म कुर्वाणः प्रत्यहं मत्कथाश्रवणेन मद्धकसङ्गेन मे
गुणकीर्तनैश्च त्यागेन वैराग्योपशमेन च देहगेहात्मबुद्धिं
सर्वथा परित्यज्याध्यात्मविद्यानुशीलनेनैकान्तसेवनेन-
न्द्रियमनोनिग्रहेण सावधानतया वाचां संयमनेन च
स्वाहङ्काररूपं लिङ्गशरीरं विलीयाविद्याजनितहृदय-
ग्रन्थिं कर्मवासनाबन्धनं वा ज्ञानासिना सम्यग्विच्छिद्य
बन्धविमुक्तो भूत्वा तदक्षय्यमभयमशोकममृतमा-
नन्दाख्यं परमं पदं प्राप्नुयादित्येव नृदेहप्राप्तिफलमिति-
विज्ञेयम् ।

गुरुर्न स स्यात्स्वजनो न स स्यात्

पिता न स स्याज्जननी न सा स्यात् ।

दैवं न तत्स्यान्न पतिश्च स स्या-

न्न मोचयेद् यः समुपेतमृत्युम् ॥

(भा. ५/५/१८)

असन्मायाविनिर्मितेऽस्मिञ्जगति मातृपितृगुरु-
पत्यादिनामभिर्ये स्वजनसम्बन्धा व्यवहियन्ते,
वस्तुतस्तेषां भक्तिज्ञानोपदेशैः स्वप्रियाणां समाश्रितानां
पुत्रशिष्यादिकानां समुपेतमृत्यूनां जन्ममरणात्मक-
भवबन्धमुक्तय एव सार्थकता सिद्ध्यति, न हि तु
व्यर्थास्ते स्वार्थपरायणाः संस्पर्शभोगासक्ताः
कर्ममोहगृहीताङ्गाः स्वकर्ममार्गात्पतन्ति, पातयन्ति च
स्वजनानिति ।

ततश्च- सभायां समुपस्थितान् वेदविद्यापरायणान्
शमदमतपस्तितादयाज्ञानाद्यष्टगुणसम्पन्नान् ब्राह्मणान्

लक्ष्मीकृत्य द्विजदेवदेवो भगवान् ऋषभदेव उवाच -

न ब्राह्मणैस्तुलये भूतमन्यत्-
पश्यामि विप्राः किमतः परं तु।
यस्मिन्नृभिः प्रहुतं श्रद्धयाह-
मश्रामि कामं न तथाग्निहोत्रे ॥

(भा. ५/५/२३)

हे विप्रवर्याः! ब्रह्मण्यदेवोऽहं कमप्यन्यं प्राणिनं ब्राह्मणसमं न तुलये। ब्राह्मणादधिकं श्रेष्ठतरं तु न कमप्यहं पश्यामि। श्रद्धालुभिर्ब्रह्मनिष्ठैर्जनैः कथा-कीर्तनव्रतोद्यापनयज्ञश्राद्धदानादिसत्कर्मनुष्ठानेषु ब्राह्मणानां मुखेषु मधुरादिषड्रसात्मकं चतुर्विधमन्नं यच्छ्रद्धया हूयते, तदहमेवाश्रामि। यथा चानेनाहं सुतृप्तो भवामि, तथाग्निहोत्रेण नेति मे मतम्।

उक्तञ्च शास्त्रेषु - ब्राह्मणा मे मुखम्, गावो मे मुखम्, अग्निर्वै देवानां मुखमिति।

तस्माद्भवन्तो हृदयेन जाताः
सर्वे महीयांसममुं सनाभम्।
अक्लिष्टबुद्ध्या भरतं भजध्वं
शुश्रूषणं तद्भरणं प्रजानाम् ॥

(भा. ५/५/२०)

हे पुत्राः! यूयं मे प्रियाश्चात्मजाः शुद्धसत्त्वमयेन हृदयेन जाताः सर्वथा मात्सर्यं विहाय स्वज्येष्ठभ्रातरं भरतं भजध्वम्। तदाज्ञापरिपालनमेव मे सेवनम्, तदेव भवतां प्रजापालनं कर्मास्ति। सर्वभूतेषु मद्भावं कृत्वा कायेन मनसा वाचा बुद्ध्या चराचरं जगत्सेवध्वम्। अवतारोऽयं रागद्वेषतृष्णासमुद्भवेन रजोगुणेषु प्लुतान् कर्मसङ्गिनो जनान् कैवल्योपशिक्षणार्थं कथितोऽस्ति। अन्ते च ज्ञानयोगिनां परमहंसानां

देहत्यागविधिं शिक्षयन् भगवान् ऋषभदेवो हृदिस्थं परमात्मानमभेददृष्ट्या सम्पश्यन् सर्वकर्मवासना-विमुक्तो लिङ्गदेहाभिमानविहीन उपरराम। ततश्च तच्छरीरं पाञ्चभौतिकं स्वयोगमायावासनया केवलम-भिमानाभासाश्रयेण पृथिव्यां व्यचरत्। ततश्चोन्मत्त इवास्य कृताश्मकवलो मुक्तमूर्धजो दिगम्बरः कोङ्कवेङ्कदक्षिणकुटकाचलवनं प्रविवेश। तत्र च तीव्रवातप्रकम्पितवेणुविकर्षणसञ्जातदावानलस्तद्वन-मालेलिहानो ऋषभदेवस्य शरीमपि भस्मसादकरोत्।

प्रणौमि श्रद्धया भक्त्या ऋषभं पुरुषर्षभम्।

(ॐशान्तिः ३)

अहो! भुवः सप्तसमुद्रवत्या
द्वीपेषु वर्षेस्वधिपुण्यमेतत्।
गायन्ति यत्रत्यजना मुरारेः
कर्माणि भद्राण्यवतारवन्ति ॥

(भा. ५/६/१३)

अहो! सप्तसमुद्रवत्याः पृथिव्याः सप्तद्वीपेषु भारतवर्षमेवाधिपुण्यमस्ति। अहोभाग्यं भारतसन्ततेः। यतो हि अत्रत्या जना मुरारेर्भद्राणि भगवदवतारलीला-कथाचरितानि भक्त्या गायन्ति। सुरदुर्लभाऽत्र नृदेहप्राप्तिरिति माहात्म्यम्। प्रैयव्रतोऽयं वंशः सुयशसावदातः समुज्ज्वलोऽस्ति, यत्र पुराणपुरुषोत्तमो भगवान्नारायणो ऋषभस्वरूपेणावततार, ज्ञानिनां मोक्षप्राप्तिकरं पारमहंस्यधर्ममुपदिदेश स्वयञ्चाचचार। समस्तवेदलोकदेवब्राह्मणानां परमगुरोर्भगवतो ऋषभस्य परममङ्गलं पावनं चरित्रं समाहितात्मा यो जनः पठति शृणोति, तस्य भगवति वासुदेवेऽनन्य-भक्तिर्जायते। ततश्च परमानन्दमयीं परमशान्तिं प्राप्य

मोहबन्धाद्विमुच्यते। एवं व्यासनन्दनो ब्रह्मरातो
महामुनिः श्रीशुकदेवो विष्णुराताय राजर्षये परीक्षिताय
कथामृतं ज्ञानामृतं वा पाययित्वा कथा-प्रसङ्गान्ते
भक्तिमुक्त्योर्भक्तेरेव वैशिष्ट्यं प्रकटयति, नमस्कुरुते च
भगवन्तं ऋषभदेवम्।

अस्त्वेवमङ्ग! भगवान् भजतां मुकुन्दो,
मुक्तिं ददाति कर्हिचित्स्म न भक्तियोगम्।

राजन्! भक्तवत्सलो भगवान्मुकुन्दः स्वभक्तान्
भजते, तेभ्यश्च मुक्तिं ददाति, परं सहजतया कर्हिचिद्
भक्तियोगं न ददाति। यतो हि भक्तिमतां गृहे स्वयं
भगवानवतर्तुं विवशो भवति, न तु ज्ञानिनां ज्ञानयोगेन।
अत्र शास्त्रवचनानि ज्ञेयानि-यथा-भक्तिप्रियो
माधवः, भक्तवश्यो जनार्दनः, अहं भक्तपराधीनः
(भा.) भक्तिरेकैव मुक्तिदा।

यस्यास्ति भक्तिर्भगवत्यकिञ्चना
सर्वैर्गुणैस्तत्र समासते सुराः।

(भागवतम्)। लोकेऽस्मिन्विधपापतापोपतप्यमानाः
सुमनस्विनो भक्तजनास्त्वात्मानं सततं भक्तिसरितायां
स्नापयन्तः परमानन्दप्रदां परमशान्तिं लभन्ते।

नित्यानुभूतनिजलाभनिवृत्ततृष्णाः
श्रेयस्यतद्रचनया चिरसुप्तबुद्धेः।
लोकस्य यः करुणयाभयमात्मलोक-
माख्यान्नमो भगवते ऋषभाय तस्मै।

(भा. ५/६/१९)

अस्यार्थः यो ज्ञानी परमहंसो भगवान् ऋषभदेवोऽ-
विरतमनुभूतात्मस्वरूपप्राप्त्या सर्वथा तृष्णाविमुक्तः
सन् जन्मजन्मान्तरैर्विषयभोगाभिलाषवशीभूतानां
लोकानां श्रेयसे, चिरसुप्तबुद्धितत्त्वानां मोहमाया-
विमूढानाञ्च हिताय करुणयाऽऽत्मलोकमुपदिदेश,
तस्मै भगवते ऋषभाय नमो नमः।

- पूर्वप्राध्यापकः, छापर (चूरु)
मो. 9351226660

भारत की
पाञ्चजन्य
साप्ताहिक



राष्ट्रीय विचारों के लिए पढ़ें

हमारी विशेषताएं

- ✓ राष्ट्रीय दृष्टिकोण
- ✓ 7 दशकों से लगातार प्रकाशित
- ✓ संसद तथा विधानसभाओं को गुंजायमान करने वाली पत्रिकाएं
- ✓ विश्वसनीय, प्रतिष्ठित, दायित्वपूर्ण पत्रकारिता
- ✓ हजारों शैक्षिक, व्यावसायिक प्रतिष्ठानों एवं पुस्तकालयों में उपलब्ध
- ✓ ई-पेपर की सुविधा

Voice of the Nation
ORGANISER
Weekly



You can subscribe पाञ्चजन्य / ORGANISER weeklies online through our
Website : panchjanya.com, organiser.org

वार्षिक
ग्राहक शुल्क

पाञ्चजन्य
₹ 1450 (साधारण डाक द्वारा)

ORGANISER
₹ 1450 (by ordinary post)

विदेशों में \$80
(विदेशों में हवाई डाक द्वारा)

* रजिस्टर्ड डाक के लिए 1000 रुपए अतिरिक्त शुल्क

भारत प्रकाशन (दिल्ली) लिमिटेड

द एड्रेस, प्लॉट नं. 4बी, डिस्ट्रिक्ट सेन्टर, मयूर विहार फेज-1 एक्सटेंशन, दिल्ली-110091 • ई-मेल : advt@bpdil.in

विज्ञापन विभाग सम्पर्क सूत्र :- 708-9696-708, 814-3232-814

दीपावली माहात्म्यम्

□ डा. प्रीति: पुजारा

ज्ञानलोकप्रतीकाय दीपदेवाय ब्रह्मणे ।

अज्ञानतिमिरान्धस्य नाशकाय नमो नमः ॥

दीपावली प्रकाशपर्व कथ्यते । दीपानां आवली इति दीपावली । दीपावली अन्धकारतः प्रकाशं प्रति नयति । भारतीयविक्रमसंवतोऽन्तिमं दिनं दीपावली-रूपेण मन्यते । अमावस्याया घोरान्धकारे दीपानां प्रकाशो जगदखिलं तेजोमयं करोति ।

प्रतिवर्षं कार्तिकमासस्य कृष्णपक्षस्यामा-वस्यायां महता उत्साहेन समायोज्यते दीपावली भारतीयैर्जनैः । दीपस्तु भारतीयसंस्कृत्यां विशिष्टं महत्त्वं धारयते । स्कन्दपुराणे दीपप्रज्वलनस्य तथा दीपदानस्य महिमा वेदव्यासेन वर्णितोऽस्ति । एकस्यापि दीपप्रज्वलनस्य भूरि महत्त्वं भवति तर्हि का कथा समूहस्य ? आत्मानं ज्वालयन् परोपकारदाने रतो दीपो विश्वसमग्रं त्यागमन्त्रं शिक्षयति ।

कस्मै न रोचते दीपावली ? दीपावली भारतीयानां प्रमुख उत्सवो गण्यते । आभारतम् उत्सवोऽयं हिन्दु-सिक्ख-बौद्ध-जैनादिषु विभिन्नेषु संप्रदायेषु सहर्षं मन्यते । प्रतिसंप्रदायं धार्मिकश्रद्धासमेता दीपावल्या साकं नव-नवा ऐतिहासिक्यो घटना वा कथाः संयुक्ताः दृश्यन्ते । किन्तु उत्सवोऽयं सामान्यरूपेण धर्मस्या-धर्मोपरि, प्रकाशस्यान्धकारोपरि ज्ञानस्याज्ञानोपरि अथवा साधुतत्त्वानां दुष्टत्वमुपरि विजयमेव उररीकरोति । इदं पर्व प्रायो धनाधिष्ठात्र्या लक्ष्मीदेव्या एवं विघ्नहर्तुः गणेशस्य पूजार्चनां समर्थयति । दीपावलीकालो भारतीये कृषिक्षेत्रेऽपि महत्त्वपूर्णः कालो गण्यते । कालेस्मिन् संयोजितं शस्यावापं क्रियते कृषकैः । संयोजितस्य शस्यालवनस्य कालोऽयं कृषकाणां कृते लाभदायको वर्तते यत्र कृषकाः स्वस्य क्षेत्रे एकाधिकं शस्यावापं कर्तुमर्हन्ति, यतोहि समयेस्मिन् बीजवपनाय एवं शस्यलवनाय वातावरणमपि सुम्नायते । स्कन्दपुराण एवं पद्मपुराणे तस्य

उल्लेखो वर्तते ।

आभारतं विविधसम्प्रदायपालका अत्युत्साहेन उत्सवमिमं मन्यन्ते । भारतस्य प्रमुखेषु प्रदेशेषु सम्प्रदायेषु कथं भवति दीपावत्युत्सवाचरणं काश्च वर्तन्ते परम्परास्तथा दीपावलीदिनमहिमादिविषये विविधा अवधारणाः प्रवर्तन्ते लोके ।

वैष्णवाः हिन्दवः

भारतस्य विविधे प्रदेशे धार्मिकदृष्ट्या दीपावली-पर्वणो महत्त्वं तत्प्रदेशस्य कयापि परम्परया कथया सह संयुक्तं दृश्यते, यथा- उत्तर-पश्चिमे भारते अर्थात् अद्यदिनस्य उत्तरप्रदेशे अयं उत्सवो दीपावली रामायणस्य प्रसिद्धं वृत्तान्तमधिकृत्य मन्यते - यत् दिनेस्मिन् रामो रावणं हत्वा सीतया लक्ष्मणेन च सह अयोध्यां पराववृते । रामादीनां स्वागते नगरवासिनः समग्रां अयोध्यां सहस्रकैर्दीपैरमण्डयत् । केचन जना दीपावलीं महाभारतेन साकमपि संयोज्य मन्यन्ते यदस्मिन्नेव दिने पाण्डवा अज्ञातवासस्य त्रयोदश वर्षाणि समाप्य पुनः प्रत्यागता आसन् ।

दक्षिणभारते उत्सवोऽयं भगवता कृष्णेन कृतं नरकासुरनाशं जेगीयते । दिवसोऽयं नरकचतुर्दशी-रूपेण दीपावल्या अग्रिमे दिने मन्यते तत्रस्थैर्जनैः । अयं दिवसो बलिप्रतिपदा अपि कथ्यते यतो हि अपरा एका कथा पर्वणा साकं संलग्ना वर्तते यत् भगवान् विष्णुः वामनावतारे बलिराजानं भूमौ निचखान् ।

केरलवासिनो दिनमिदं बलिराज्यरूपेण मन्यन्ते । अस्मिन् दिवसे लक्ष्मीदेवी बलिराज्ञे केवलमेकदिनस्य मुक्तिं प्रायच्छत् ।

पद्मपुराणस्य कथानुसारं दीपावल्याः प्रथमो दिवसो धनत्रयोदशी लक्ष्मीप्रादुर्भावदिवसोऽपि कथ्यते यतः समुद्रमन्थनावसरे अस्मिन्नेव दिने भगवती महालक्ष्मीः

सागरमध्यात् निःसृता आसीत् तथा विष्णुं स्वपतिरूपेण चितवती सा। अस्मिन् दिने भगवान् विष्णुः वैकुण्ठं जगाम इति वार्ता प्रसिद्धा लोके। आयुर्वेदाचार्यो धन्वन्तरी अपि अस्मिन्नेव दिने प्रकटितः कथ्यते।

सत्यार्थप्रकाशस्य रचयितुः वेदविदो **दयानन्द-**सरस्वत्याः निर्वाणदिनमपि कथ्यते अयं दिवसः।

आर्हता वा जैनाः

जैनसंप्रदाये उत्सवोऽयं विशेषतया मन्यते यत्र लक्ष्मीपूजाया अधिकं महत्त्वं वर्तते। अस्मिन्नेव दिने भगवान् महावीरो निर्वाणं अध्यगच्छत्। अतो जैना दीपावल्यात्सवं सहस्रेण दीपप्रज्वलनैः **महावीर निर्वाणदिनरूपेण** अपि महता उत्साहेन मन्यन्ते। जैना, विशेषतो व्यापारिणः, स्ववार्षिकं आर्थिकं लेखनं अस्मादेव दिनाद् आरभन्ते। लक्ष्मीपूजां कृत्वा स्वजीवनस्थितिमुच्चतरां कर्तुं एवं व्यापारे परमं लाभं प्राप्तुं महता प्रमोदेन उत्सवमिमं सम्पादयन्ति।

सिखाः

सिखसंप्रदाये दीपावल्या उत्सवाचरणं तु भवति एव किन्तु तत्र दीपावल्या साकं बन्धिचौरः प्रमुख उत्सवः संजातः। दीपावल्यात्सवोऽत्रैतिहासिकं महत्त्वं धारयते। सप्तदशशतब्दायाः षष्ठः सिखगुरुः हरगोबिन्दसिंहः मुगलसम्राज्ञा जहांगीरेण कारावासे निक्षिप्तः आसीत्। किन्तु दीपावल्या दिने सः कारागृहात् निर्मुक्तो जातः। तदतिरिक्तं दीपावलीदिनं अमृतसरस्य स्थापना- दिनरूपेण अपि मन्यते तत्र, यतो हि 1577तमे वर्षे अमृतसरस्य अस्मिन्नेव दिवसे स्थापना जाता।

बौद्धाः

बौद्धसंप्रदायस्य नायं प्रमुख उत्सवः किन्तु नेपालस्य काठमाण्डुस्थिता वज्रायनशाखाया अनुयायिनो नैकदेवपूजका भक्तिभावसमन्विताः सन्ति। तैः मन्यमानः **तिहार** उत्सवो दीपावल्या साकं सादृश्यं भजते। तिहार-पर्वणो व्रतविधिविधानं उत्सवाचरणं च दीपावल्या सदृशं

वर्तते। अन्तिमौ दिवसौ द्वौ तत्रापि गोवर्धनपूजा एवं भ्रातृतिलकरूपेण मन्येते उत्साहेन तत्रस्थैर्जनैः।

आभारतं दीपावली नवीनैरुत्साहैर्विविधाभिः परम्पराभिः साकं हर्षप्रकर्षैर्मन्यते।

संक्षिप्ततया यदि कथयामः तर्हि आसाम-ओडिशा एवं पश्चिमबङ्गराज्ये कालीपूजा आचर्यते यत्र मध्यरात्रौ कालिका देवी पूज्यते। पंजाबराज्ये **बन्धिचौरो** दिवसः, केरलराज्ये **बलिाराज्यं** दिवसः, तमिलनाडु प्रदेशे थालाइ दीपावली दिवसो यत्र नवविवाहितो युगलः स्वबान्धवैः परिवारजनैश्च उपहारान् प्राप्नोति तथा नेपालराज्ये **तिहार** उत्सवो दीपावली दिने समायोज्यते।

ऐतिहासिकदृष्ट्या अपि दीपावल्या उल्लेखो अस्माभिः प्राप्यते हर्षस्य नाटके नागानन्दे। सप्तम्यां शताब्द्यां हर्षवर्धनोऽपि तस्य नाटके नागानन्दे **दीपप्रतिपदोत्सवस्य प्रसंगस्य** उल्लेखं करोति यत्र दीपप्रज्वलनेन सह नवविवाहितयुगलाय बान्धवाः कुटुम्बजनाश्च उपहारान् ददति स्म। नागानन्दस्य तृतीये अङ्के प्रतीहारी मलयवत्यै एवं जामात्रे दीपावलीप्रसङ्गे उपहारदानाय कथयति -

**‘अस्मिन् दीपप्रतिपदुत्सवे मलवत्या
जामातुश्चैतदुत्सवानुरूपं यत्किञ्चित्प्रदीयते’।**

दीपावलीपर्वण उत्सवाचरणं तथा पूजाविधी-त्यादयः पञ्चदिवसं यावत् प्रचलन्ति। प्रत्येकस्य दिवसस्य निश्चितं विधिविधानं परम्परा वा भवति। दीपावल्याः स्वागते अमावस्यायाः पूर्वमेव जना गृहाणि स्वच्छानि कुर्वन्ति। भवनानि सुधया लिम्पन्ति, द्वाराणि रञ्जयन्ति, दीपमालिकाभिश्च गृहाणि अलंकुर्वन्ति जनाः। गेहस्य प्राङ्गणे रङ्गावलीनिर्माणं भवति। मोदकान् मिष्ठानानि खाद्यन्ते। रात्रिकाले जनाः स्फोटकपदार्थैः निर्मितान् ‘पटाखा’ इत्याख्यान् पदार्थान् अग्निं सात् कृत्वा स्वमनोरञ्जनं कुर्वन्ति। दीपावली पर्वणः पञ्चदिवसस्य उत्सवाचरणं विविधमानन्ददायकं च भवति।

1. धनत्रयोदशी/ दीपदानम्

दिवसोऽयं दीपावलीपर्वणः प्रथमः दिवसः कथ्यते।

स्वर्णक्रयणं एवं पात्राणां क्रयणमस्मिन् दिवसे शुभं गण्यते ।
पूजा-प्रार्थनादीनां कृते अयं उत्तमदिवसः गण्यते । परस्परं
उन्नतिं कामयमानाः जना ईश्वरपूजया समाराधनया दिवसं
यापयन्ति । भारतस्य केचन जना अस्मिन् दिवसे दीपदानं
कुर्वन्ति । गोधूमचूर्णेन निर्मितेषु दीपेषु तिलस्य तैलं
परिपूर्यते तथा गेहस्य बहिर्भागे दक्षिणदिशि स्थाप्यन्ते इमे
दीपाः । मन्यन्ते लोकाः यत् ईदृशैर्दीपैर्मदेवता प्रीणाति
तथाऽकालमृत्युतो रक्षणं भवति मानवानाम् । पद्मपुराणे तस्य
प्रमाणानि प्राप्यन्ते -

कार्तिकस्यासिते पक्षे त्रयोदश्यां तु पावके ।

यमदीपं बहिर्दद्यादपमृत्युर्विनाशयति ॥

मृत्युना पाशहस्तेन कालेन भार्यया सह ।

त्रयोदश्यां दीपदानात्सूर्यजः प्रीयतामिति ॥

(पद्मपुराणे द्वितीये खण्डे दीपावली माहात्म्यम् श्लोक -
३-४)

2. नरकचतुर्दशी / हनुमज्जयन्ती -

दीपावलीपर्वणो द्वितीयो दिवसो नरकचतुर्दशी
कथ्यते । नरकासुरस्य संहारकस्य विष्णोः गाथा जेगीयते
अस्मिन् दिवसे । नरकासुरवधस्य वर्णनं प्राप्यते अस्माभिः
हरिवंशपुराणे ।

तद् युद्धमभवद् घोरं घोररूपेण रक्षसा ।

शस्त्रपातमहाघातं नरकेण महात्मना ॥

मुहूर्तं योधयामास नरकं मधुसूदनः ।

अथोग्रचक्रश्चक्रेण प्रदीप्तेनाकरोद् द्विधा ॥ (हरिवंश
पुराणे-विष्णुपर्वणि श्लोक ११९-१२०)

नरकचतुर्दश्यां प्रातःस्नानस्य महत्त्वं वेदव्यासेन वर्णितं
पद्मपुराणे । चतुर्दश्यां क्रियमाणं प्रातःकालीनं स्नानं मङ्गलं
मन्यते यमसदनं न प्राप्यते तेन स्नानेन -

तैले लक्ष्मीर्जले गङ्गा दीपावल्यां चतुर्दशीम् ।

प्रातः स्नानं हि यः कुर्याद्यमलोकं न पश्यति ॥

(पद्मपुराणे द्वितीये खण्डे दीपावली माहात्म्यम् श्लोक-८)

गुर्जरराज्ये नरकचतुर्दशी कालीचतुर्दशी वा

हनुमज्जयन्तीरूपेण अपि मन्यते । जनाः मन्यन्ते यत्
अस्मिन् दिवसे दुष्टशक्तीनां संचरणं भवति लोके । तासां
प्रभावो रोगकारकोऽनिष्टदायको मन्यते ।

अतो राक्षसीशक्तिनिवारकस्य देवस्य हनुमतो महती
पूजा भवति दिनेऽस्मिन् । मन्दिरेषु एवं धार्मिकेषु परिसरेषु
अखण्डराममन्त्रभजनादीनामायोजनं क्रियते ।
हनुमान्चालीसा जेगीयते । माषस्य चूर्णेन निर्मितः वडा-
भजिया इत्याख्यः खाद्यपदार्थः पच्यते गेहे गेहे । हनुमतो
मन्दिरेऽपि हनुमदेवाय वडा अर्प्यते तथा केचन वडा-
भजिया सूत्रे प्रोतयित्वा गृह्णिष्यः गेहस्य समीपस्य चत्वरे
स्थापयन्ति, येन दुष्टशक्तिनिवारणं तु भवति एव तथा
गृहस्यान्तरिकमपि कलहो नश्यति इति श्रद्धा वर्तते
गुर्जरप्रदेशे ।

साम्प्रतिके काले नरकचतुर्दशीदिवसे मित्राणां
बान्धवानां एवं व्यापारबन्धूनां परस्परं सम्मेलनं योज्यते ।
उपहारस्य आदानं प्रदानं क्रियते दिनेऽस्मिन् । अयं दिवसः
लघुदीपावली अपि कथ्यते ।

3. दीपावली

दीपावल्याः पञ्चदिवसीयोत्सवे प्रमुखः दिवसः वर्तते
दीपावली । यत्र जनाः लक्ष्मीदेव्याः पूजामा-चरन्ति ।
व्यापारिणः स्वस्य वार्षिकान् लेखापुस्तकान् पूजयन्ति ।
स्वकर्मचारिणः धनधान्योपहारादिभिः तोष्यन्ते । सर्वतो
दीपप्रज्वलनं भवति । समग्रे नगरे देशे ग्रामे सहस्रका दीपाः
प्रज्वाल्यन्ते । नगरस्य शोभा दर्शनीया भवति तद्दिने । जनाः
स्फोटकानि स्फोटयन्ति । अस्मिन् दिवसे लोका
द्यूतक्रीडामपि खेलन्ति । नेपाले अस्मिन्नेव दिवसे जना
आधिकारिकरूपेण द्यूतक्रीडां खेलितुं शक्यन्ते । आपणा
रात्रिपर्यन्तं जनसम्मर्दः गुञ्जिता दृश्यन्ते । सर्वत्र आनन्द-
प्रमोदस्य वातावरणं भवति ।

4. अन्नकूट/गोवर्धनपूजा / विश्वकर्मा पूजा / बलिप्रतिपदा

दीपावली-पर्वणश्चतुर्थो दिवसो महत्त्वपूर्णो गण्यते ।
मन्दिरेषु अन्नकूटस्य उत्सवो भवति यत्र सहस्रैः

खाद्यपदार्थैर्मिष्टान्नैश्च देवः प्रीयते। अस्मिन् दिवसे गोवर्धनपूजा भवति यद्दिने भगवता कृष्णेन गोवर्धनपर्वतं स्वअङ्गुल्या ऊढ्वा कृषकान् गोपालकान् इन्द्रदेवस्य क्रोधादतिवृष्टेश्च रक्षणं कृतमासीत्। तत्प्रसङ्गस्य स्मारको दिवसोऽयं गण्यते। भारतस्य शिल्पस्थापत्यदेवता विश्वकर्मा अस्मिन् दिने सिखधर्मानुयायिभिः पूज्यते यतो हि तेषां कृते वर्षस्य प्रथमो दिवसोऽयं कार्यारम्भाय गण्यते। विश्वकर्मा-दिवसरूपेणापि मन्यते दीपावलीपर्वणश्चतुर्थो दिवसः।

5. भ्रातृद्वितीया

दीपावल्याः पञ्चमो दिवसो भ्रातृ-द्वितीया भ्रातृभगिन्योः प्रेम्णो निदर्शनं करोति। अस्मिन् दिवसे भ्राता भगिन्या गृहे भोजनाय गच्छति। भगिन्यै उपाहारान् यच्छति। अनेन दिवसेन सह मृत्युदेवता यमः एवं तस्य भगिनी यमुना-अनयोः प्रसिद्धा कथा संयुक्ता वर्तते। यदा भ्राता यमो भगिन्या यमुनाया गेहे भोजनाय समागच्छति तदा यमुना तस्य भ्रातुः यमस्य भाले तिलकं विधाय तस्य स्वागतविधिमाचरति। जगतः सर्वे भ्रातरः दिनेऽस्मिन् भगिनीं आशीर्वचनं दत्त्वा तस्या उन्नतिं कामयन्ते। भगिनी अपि तिलकं कृत्वा भ्रातृपूजां करोति तस्य रक्षणाय उन्नतयै च मङ्गलं प्रार्थयति। दिनेऽस्मिन् ब्राह्मणभोजनं न महत्त्वपूर्णं अपितु भ्रातृभोजनं महीयते। पद्मपुराणे अस्य निदर्शनं भवति एव-

तेषां महोत्सवो वृत्तो यमराष्ट्रसुखावहः।

अतो यमद्वितीयेयं त्रिषु लोकेषु विश्रुता॥

तस्मान्निजगृहे विप्रं न भोक्तव्यं ततो बुधैः।

स्नेहेन भगिनीहस्ताद्भोक्तव्यं पुष्टिवर्धनम्॥

(पद्मपुराणे द्वितीये खण्डे दीपावलीमाहात्म्यम्

श्लोक ९१-९२)

अस्य दिनस्य महिमानं प्रतिपादयन्ती अपरा अपि एका कथा प्रसिद्धा वर्तते। तदनुसारं नरकासुरं पराजित्य श्रीकृष्णः स्वभगिन्याः सुभद्राया गेहे आगतवान् आसीत्। सुभद्रापि तस्य भ्रातुः कृष्णस्य स्वागतं कृत्वा मङ्गलं प्रार्थयते।

अतो दीपावल्याः पञ्चदिवसीयोत्सवाचरणं भारतस्य

विविधे प्रदेशे नवनवाभिः परम्पराभिः विविधाभिः रीतिभिः परिपाल्यते।

दीपावलीपर्व मानवजीवने हर्षोल्लासं नयति। नवीनान् स्वप्नान्, नवीनान् संकल्पान्, नवीनान् ध्येयेयान् परिपूर्य्य प्रतिवर्षमायाति उत्सवोयम्।

हृदि हृदि विराजमानो दीपदेवोऽयं सर्वेषां जीवने ज्ञानप्रकाशं प्रसारयतु। सर्वेषां कृते नवविद्यारागधरं, माङ्गल्यप्रदं भद्रतरमारोग्यलक्ष्मीकरञ्च भवतु नूतनवर्षमिदम्।

दीपावाल्या दिने वयं नैकान् दीपान् ज्वालयामः। किन्तु मन्येऽहं केचन दीपाः शामनीया अपि, अन्येषु दीपेषु नवं तैलमपि पूरणीयम्। केचन दीपाः पुनः प्रज्वालनीयाः स्युः।

दीनानां बुभुक्षाकातराणां हृदये प्रज्वलन् बुभुक्षादीपः शामनीयः। देशसुरक्षायै सीमान्ते युध्यमानानां सैनिकानां हृदये प्रज्वलिते देशप्रेमदीपके तैलं पूरणीयम्। केवलं श्रमो लिखितो येषां भाग्ये ये चानुदिनं स्वोदरपूरणार्थं श्रमे योजिता दृश्यन्ते तेषां द्वारे अन्नदीपो दानदीपो वा ज्वालनीयः। राष्ट्रं समग्रं भोजयन्ति ये, केवलं क्षेत्रमेव, श्रममेव जीवनं मन्यमानानां श्रमिकान् कृषकान् प्रति समादरदीपः प्रज्वालनीयः पुनः अस्माभिः। याश्च विधवा, याश्च त्यक्ता, याश्च जीवनसंग्रामं केवलमात्मबलशस्त्रेण युद्ध्यन्ते तासां वीराङ्गनानां स्त्रीरत्नानां जीवने नवीनः स्निग्धश्चाशादीपो वारं वारं ज्वालनीयः। यदि ईदृशा नवदीपाः प्रज्वालिताः भवेयुर्हृदये- हृदये, मनुजे-मनुजे तर्हि निःसन्देहं दीपावलीपर्व प्रकाशपर्व भविष्यति, तर्हि अवश्यमेव अज्ञानस्य तिमिरान्धकारं विदीर्य ज्ञानमार्गस्य सनातनप्रवासिनो भविष्यामो वयं भूतले न तत्र संदेहः।

- सहायकाचार्या, संस्कृतविभागः,

डी.सी.एम. कला-वाणिज्यमहाविद्यालयः,

वीरमगाम - अहमदाबाद - गुजरात

दूरभाषः 9428124566

ई-मेलः preetirpujara@gmail.com

श्रीमहाकालपञ्चकम्

□ प्रो. ताराशंकरशर्मा पाण्डेयः

श्रीमहाकाललोकः

शम्भोश्चारित्र्यवर्णः सुचपलचपलः चारुचन्द्रावदातो
दिव्यालोकप्रभावः प्रसृतपरिसरः साधुसंकल्पसिद्धः ।
पृथ्वीलोकार्पितात्मत्रिपुरविजयिनो मन्दिरप्राङ्गणोऽसौ
लक्ष्मीवल्लोकमोदी विलसतु शिवदः
श्रीमहाकाललोकः ।।1।।

तारङ्गमः तिष्ठते

आनन्दानुभवो मनोविलसितः शान्तिश्च मौनस्थिरा
चैतन्यं परमं समाधिविषयं बुद्धौ च फुल्लान्वितम् ।
ब्रह्मैक्याचरणं विना सदसदं सन्देहसन्दोहकं
नैर्गुण्यात्मवगाहनिर्मलनिधिः तारङ्गमः तिष्ठते ।।2।।

श्रीमहाकाललोके

शम्भोः पूजाप्रवृत्तौ विकसितकमलाग्राहिणौ रुद्रबाधौ
गौरीबाहू सुवर्णौ प्रतिपलचपलौ नीलकण्ठोत्सुकौ तौ ।
तां गौरीं द्रष्टुकामो हिमगिरितनयां चित्तमोदी शिवोपि
द्राक्षासारे नियुक्ते स्वनयनकमलं
श्रीमहाकाललोके ।।3।।

शिप्राविप्रा हि धन्याः

शिप्राविप्रा हि धन्याः प्रतिदिनतरणा धौतवासोवसानाः
सिद्धिं देवीं प्रयाताः स्तुतिकरणपरा दर्शमाप्य प्रबुद्धाः ।
कालीदृष्ट्या पवित्रा हर-हर-रसनाः श्रीमहाकालपूजाः
तेषां केनोपमा स्यान्नवधरणिसुराः सन्ति शुद्धात्मगा ये ।।4।।

रामस्य शम्भोश्च यत्

संसारगमनिर्गमाधिप्रकृते रामस्य शम्भोश्च यत्
सिद्धैकात्म्यनिदर्शनं प्रसरते रामेश्वरस्यैव तत् ।
सत्यन्नाम नराय जापमनसे प्रोक्तं च जीवप्रदं
सत्यन्नाम नराय मुक्तजगते मोक्षप्रदं प्रोच्यते ।।5।।

इति जयपुरवास्तव्येन राष्ट्रपतिसम्मानित-

प्रतिनवबाणभट्ट- पण्डित-

श्रीमोहनलालशर्मापाण्डेयात्मजेन श्रीकल्लाजीवैदिक-

विश्वविद्यालय- कुलपतिना

प्रोफेसर(डॉ.) ताराशंकरशर्मापाण्डेयेन प्रणीतं

‘श्रीमहाकालपञ्चकम्’ काव्यं सम्पूर्णम् ।

- 2381, पाण्डेय भवन, खजाने वालों का

रास्ता, जयपुर (राज.)302001

मो. 9829271351

ऐसे बन सकते है आप भारती पत्रिका के ग्राहक :-

भारती पत्रिका का वार्षिक शुल्क रुपये 150/-, पंचवर्षीय शुल्क 700/-,
आजीवन सदस्यता (15 वर्ष) शुल्क 2100/- मात्र है। आप केनरा बैंक की
किसी भी शाखा में जाकर हमारे निम्नलिखित खाते में राशि जमा करा कर
जमा रसीद की फोटो प्रति ई-मेल से या डाक द्वारा भिजवा दें।

खाते का नाम — भारतीयसंस्कृतप्रचारसंस्थान

खाता संख्या — 2139101912498

IFS Code - CNRB0002139

राधाचरितस्य संस्कृतकाव्येषु स्थानम्

□ मंजु जाटः

प्रत्येकं साहित्ये कतिपयानि एतादृशानि काव्यानि प्रतिभाशालिभिः कविभिः प्रसूतानि भवन्ति येषां प्रेरणयोत्तरकालिककवयः स्वकीयकाव्यानि निर्मान्ति विभूषयन्ति च। एवमेव संस्कृतसाहित्येऽपि रामायणम् महाभारतम् श्रीमद्भागवतम् च त्रीणि उपजीव्यकाव्यानि वर्तन्ते येषां व्यापकप्रभावः सर्वेषूत्तरवर्तिककाव्येषु अस्ति। प्रायशः सर्वेषां काव्यानां कथावस्तु तत एवाङ्गीकृतम् वर्तते। संस्कृतस्य काव्यधारा रसाश्रिता वर्तते, सा रसमाश्रित्य प्रवहति। रसः काव्यस्य जीवनं वर्तते। संस्कृतसाहित्यस्योपजीव्यकाव्यानां रामायणमहाभारतश्रीमद्भागवतानामवगाहनं कर्मज्ञानभक्तीनां भावनायाः शुद्धये दृढतायै च नितान्तमावश्यकं विद्यते। एतानि त्रीणि कर्माणि कालिन्ध्याः ज्ञानसरस्वत्याः भक्तिगङ्गायाः भावत्रिवेणी वर्तन्ते। अवान्तरसाहित्ये एतेषां व्यापको मार्मिकश्च प्रभावः समापतत्।

श्रीमद्भागवतं पुराणं ब्रह्मसम्मितम्, पुराण-शिरोमणिभारतीयधर्मस्य विकासहेतुः काव्यकोमल-तायाः सरसतायाश्च वाहकं वर्तते। 'रसो वै सः' इत्युक्तेः प्रत्यक्षनिदर्शनभूतरसिकशिरोमणेः श्यामसुन्दरस्य ललितलीलायाः लावण्यमयविग्रहस्य भव्यदृश्य-प्रदर्शकं भागवतपुराणं भारतीयसाहित्यस्य गीतिकाव्यानां प्रगीतमुक्तकानां चाक्षयस्रोतो वरीवर्ति। श्रीमद्भागवतस्य माधुर्यभावना मनसि कृत्वा कृष्णकवीनां काव्येषु श्रीमद्भागवतस्य मधुरिमा समुच्छलति। जयदेवस्य कोमलकान्तपदावली-विन्यासः वैष्णवकविषु रसविधानं च श्रीमद्भागवतस्य गाढानुशीलनस्यैव परिणतफलं विद्यते। विलोक्यताम् अस्य काव्यसौन्दर्यम् वेणुगीते -

नद्यस्तदा तदुपधार्य मुकुन्दगीत-
मावर्तलक्षितमनोभवभग्नवेगाः।
आलिङ्गनस्थगितमूर्मिभुजैर्मुरारे-
गृह्णन्ति पादयुगलं कमलोपहाराः¹॥

अस्य महत्त्वं सामान्यजनः संसारप्रपञ्चक्लिन्न-हृदयः स्फोरणे सर्वथा अक्षमः, कश्चन प्राप्तभगवत्कृपो भजननिमग्नः सज्जनो भक्तः महात्मा वा किञ्चित् वक्तुं शक्नोति। महापुराणमिदं जीवनसरितो गन्तव्यम्, रसस्य मानसरोवरः, माधुर्यस्य उत्सः, सौन्दर्यसमुद्रः, भक्तिज्ञानवैराग्यानां मनोरमं धाम अस्ति²। इदमेव ग्रन्थरत्नं प्रकृतमहाकाव्यस्य राधाचरितस्योपजीव्यं वर्तते।

श्रीमद्भागवतमहापुराणे श्रीकृष्णचन्द्रस्य लीलावतारस्याष्टौ प्रधानाः राज्यः कथिताः सन्ति - रूक्मिणी, सत्यभामा, जाम्बवती, कालिन्दी, मित्राविन्दा, सत्या, भद्रा लक्ष्मणा च। यथोक्तं तत्रैव -

'हे वैदर्भ्यच्युतो भद्रे हे जाम्बवति कौसले।
हे सत्यभामे कालिन्दि शैब्ये रोहिणि लक्ष्मणे।
हे कृष्णपत्न्य एतन्नो ब्रूत वो भगवान् स्वयम्।
उपयेमे यथा लोकमनुकुर्वन् स्वमायया³॥'

किन्तु भगवती राधा तस्य परब्रह्मणः श्रीकृष्णस्याभिन्नशक्तिरस्ति। सा तस्य माया वर्तते परमतत्त्वं विद्यते। तयोः राधाकृष्णयोरैक्यं मन्तव्यम् तावभिन्नौ स्तः। यथा प्रोक्तं केनचित् भक्तकविना -

'कान्तिः सिताऽऽमृशति निन्दितशारदेन्दु-
र्यत्रैकतो विलसितामसिताङ्गशोभाम्।
वृन्दावनेऽपि कृतयामुनगांगसङ्गं
राधामुकुन्दयुगलं तदहं नमामि॥'

द्वाविंशतिसर्गात्मकेऽस्मिन् राधाचरितमहाकाव्ये ब्रजे बाललीलां विधाय गोपगोपीगोभिः सह कृतानेकलीलस्य श्रीकृष्णचन्द्रस्य बलरामेण सह कंसादिदुष्टसंहारायाकूरेण सह मधुरां गतस्य विरहे आकण्ठमग्रायाः भगवद्विश्लेषव्याकुलायाः भगवत्याः राधायाः विरहदशाः तात्कालिकस्थितेश्च विस्तरेण चित्रणं कविना काव्यधिया कृतमस्ति। मध्ये मध्ये भगवतः लीलानां वर्णनमपि प्राप्यते। यतो हि भगवल्लीलावर्णनपरमिदं काव्यमस्ति, अत एवास्य सफलता

सुनिश्चिता अपि वर्तते। भगवतः परमपावनकारिणः चरितस्य गानेनामंगलनाशः, पापविनाशः, पुण्योदयः, सद्गतिश्च जायते। अतः तत्पावनचरितम् गेयम्, वारं वारं ध्येयम्, भजनीयम् चास्य नामानि, स्मरणीयानि तस्य कर्माणि च। स लीलापुरुषः दुष्टनिग्रहाय साधुजनानुग्रहाय च समये समये जगति अवतरति। स पुराणपुरुषः भक्तान् पालयति, रक्षति च। स एव सज्जनानां बलम्, ब्राह्मणानां तेजः, राज्ञां बलम्, धर्मस्य च द्रुमः, कल्याणानां निधानम्। यथोक्तं परमभक्तिभावापन्नया कुन्तीदेव्या श्रीकृष्णस्तुतौ -

यथा हृषीकेश खलेन देवकी
कंसेन रुद्धातिचिरं शुचार्पिता।
विमोचिताहं च सहात्मजा विभो
त्वयैव नाथेन मुहुर्विपदगणात्॥

नमोऽ किञ्चनवित्ताय निवृत्तगुणवृत्तये।
आत्मारामाय शान्ताय कैवल्यपतये नमः।
इमे जनपदाः स्वृद्धा सुपक्वौषधिवीरुधः।
वनाद्रिनद्युदन्वन्तो ह्येधन्ते तव वीक्षितैः⁴॥

वस्तुतस्तु सा एव वाणी वाणी या हि भगवतः परमपवित्रयशो गायति, तत्र पतितपावन-चरित्राणि लिखति च। यथोक्तम् तत्रैव -

न यद् वचश्चित्रपदं हरेर्यशो
जगत्पवित्रं प्रगृणीत कर्हिचित्।
तद् वायसं तीर्थमुशन्ति मानसा
न यत्र हंसा निरमन्त्युशिवक्षयाः॥
तद्वाग्विसर्गो जनताघविप्लवो
यस्मिन् प्रतिश्लोकमबद्धवत्यपि।
नामान्यनन्तस्य यशोऽङ्कितानि यत्
शृण्वन्ति गायन्ति गृणन्ति साधवः⁵॥

एवञ्च श्रीमता हरिनारायणदीक्षितमहाभागेन विरचितमिदं राधाचरितमहाकाव्यं महाकाव्यदृष्ट्या, काव्यसौन्दर्यदृष्ट्या चाधुनिककाव्येषु प्रतिष्ठितं स्थानं धत्ते। अस्य विषयवस्तु कल्याणप्रदं वर्तते, अत्र कविः काव्यशास्त्रोक्तनियमान् अनुकरोति। काव्ये शृङ्गाररसस्योभयविधस्य सम्भोगविप्रयोगस्य परिपाको विलोक्यते। रसेन सहलंकारगुणरीतीनां समुचित-संनिवेशोऽपि कविना कृतोऽस्ति। काव्यपठनेन व्यवहारस्य

ज्ञानमपि भवेत् तदपि मध्ये मध्ये सामाजिकसांस्कृतिकपरिदृश्यानां वर्णनमवसरे साधितम्। यथाहि शिक्षायाः महत्त्वं प्रकटयति -

शिक्षा समुत्सारयते मनस्तमः
शिक्षैव दूरीकुरुते मतिभ्रमान्।
शिक्षासमाजे तनुते मनुष्यतां
करोति शिक्षैव जनांश्च संस्कृतान्⁶॥

अत्रैव शिक्षायाः महत्त्वं दर्शयन् स्त्रीपुरुषयोः समानतां निर्दिशति -

लोकोपकाराय नितान्तवाञ्छिता
बुद्धिर्मनीषा प्रतिभा मनस्विता।
सुशिक्षितैर्निर्मलदृष्टिभिर्जनैः
नरेषु नारीषु समा विलोक्यते⁷॥

अनेन प्रकारेण कविना नूतना अपि केचन विषयाः महाकाव्येऽस्मिन् स्पृष्टाः। आधुनिकसंस्कृत-काव्येषु वर्तमानकालिकाः अनेके समस्यात्मकविषयाः चर्चिताः सन्ति, तेन काव्यानामेतेषां प्रासंगिकता समेधते, उपादेयता च सिद्ध्यति। एवञ्च संक्षेपेण वक्तुं शक्नुमः यत् महाकाव्यमिदं संस्कृतकाव्येषु आदरणीयं स्थानं रक्षति।

- शोधार्थी, जगद्गुरु-रामानन्दाचार्य-
राजस्थान-संस्कृतविश्वविद्यालयः, जयपुरम्

सन्दर्भाः

1. श्रीमद्भागवतम् - १०/२१/१५
2. कथा इमास्ते कथिता महीयसां विज्ञाय लोकेषु यशः परेयुषाम्। विज्ञानवैराग्य-विवक्षया विभो, वचोवभूतीर्न तु पारमार्थ्यम्॥
3. श्रीमद्भागवते - १०/८३/६-७
4. श्रीमद्भागवते - १/८/२३, २७, ४०
5. तत्रैव - १/५/१०-११
6. राधाचरितम् - २/४३
7. तत्रैव - २/४४

प्रो. सत्यदेवमिश्राभिनन्दनग्रन्थः

□ महामहोपाध्यायदेवर्षिकलानाथशास्त्री
प्रधानसम्पादकः

जयपुरनगरे स्थापितस्य जगद्गुरुमानन्दाचार्य-
राजस्थानसंस्कृतविश्वविद्यालयस्य कुलपतिपदं 2002
ईशवीयवर्षतः 2005 ईशवीयवर्षपर्यन्तमलङ्कृत-
वन्तः, तत्पूर्वं पिलानीनगरे वरिष्ठाचार्यपदं धारितवन्तः
प्रो. सत्यदेवमिश्रवर्याः सम्प्रति लखनऊनगरे
निवसन्ति। विविधभाषाविज्ञानामेषां लेखनं
हिन्द्यामाङ्गलभाषायां संस्कृते च भूयस्तरां समजनि।
सेवानिवृत्तानां सम्प्रति वर्षीयसामेषामभिनन्दनग्रन्थो
लखनऊनगरात् प्रकाशितोऽस्तीति ज्ञात्वा प्रसीदेयुः
पाठकाः। लखनऊतः प्रकाशयमानायाः 'कोसल'
नाम्न्याः शोधपत्रिकाया विशेषाङ्करूपेण विशालोऽयं
प्रो. सत्यदेवमिश्र अभिनन्दनग्रन्थः संस्कृते,
हिन्द्यामाङ्गल-भाषायां चेति भाषात्रये वैविध्यपूर्णं
पाठ्यसामग्रीं प्रस्तौति।

प्रो.रमाशङ्करमिश्रमहोदयस्य सम्पादकत्वे
प्रचलति कोसलपत्रिका। तस्यैव प्रधानसम्पादकत्वेऽ-
यमभिनन्दनग्रन्थः प्रकाशितोऽस्ति। अस्मिन् प्रारम्भे प्रो.
सत्यदेवमिश्रवर्याणामभिनन्दनपराः, तत्सम्मानसूचका
विभिन्नविषयाणां विदुषां विभिन्ननगरस्थानां लेखाः
प्रकाशिताः सन्तिः तदनन्तरं भाषात्रये भारतस्य
विभिन्नान् प्रदेशानलङ्कुर्वतां विदुषां विदुषीणां च
विभिन्नविषयका भूयांसः शोधलेखाः प्रकाशिताः
सन्ति।

एतेषां शोधलेखानां विषयवस्तु सुमहद्
विस्तृतमस्ति। वैदिकवाङ्मयं, दर्शनानि, तन्त्रशास्त्रं,
कामशास्त्रं, बौद्धसाहित्यं, संस्कृतसाहित्यं, नीतिशास्त्रं,
विवेकानन्दप्रभृतिभारतीयचिन्तकवर्गं, पर्यावरण-
चेतनां, महात्मगान्धिनश्चिन्तनम्, इत्यादिविविध-
विषयानाधृत्य भाषात्रये शोधलेखा एते सुसम्पादिताः
साधु मुद्रिताश्च सन्तीति सुमहान् प्रमोदः।

एवंविधमेव वैविध्यं प्रारम्भे मुद्रितायां
सत्यदेवमिश्रसभाजनपरायां सामग्र्यामपि दृश्यते। सेयं
सामग्री भाषात्रये वर्तते, कुत्रचन संस्कृतपद्येषु, कुत्रचन
संस्कृतगद्ये, कुत्रचन हिन्द्यां कुत्रचन चाङ्गलभाषायां
प्रो.सत्यदेवमिश्रवर्याणां सस्नेहमभिनन्दनं विभिन्नैर्वि-
द्वद्भ्यैः कृतमस्ति। वर्धापयामो वयं विद्वत्प्रवरान् प्रो.
सत्यदेवमिश्रवर्यान्, सम्पादनकार्यं साफल्येन
विहितवतः प्रो. रमाशङ्करमिश्रवर्यान्, सर्वाश्च
तत्सहयोगिनः।

प्रो. सत्यदेवमिश्राभिनन्दनविशेषाङ्कः,
प्रो.सत्यदेवमिश्र फेलिसिटेशन वोल्यूम, कोसल
पत्रिका, प्रधानसम्पादकः प्रो.रमाशङ्करमिश्रः,
प्रकाशिका- इन्डियन रिसर्च सोसाइटी ऑफ अवध,
424 वी-वैशाली एन्क्लेव एक्सटेंशन, सेक्टर 9,
इन्दिरा नगर, लखनऊ, पृ.सं. 400, मूल्यम् 1000/-

श्रमणसूत्रस्य संस्कृतभाष्यम्

श्रमणसंस्कृतेः प्रमुखसिद्धान्तानामवगमाय, जिज्ञासुभ्यस्तेषां बोधनाय विंश्यां शताब्द्यां 1975 ईशवीयाब्दे विनोबाभावेमहोदयस्यानुरोधमादृत्य श्रमणसंस्कृतेर्विद्वद्वयैः 'श्रमणसूत्रम्' नाम्ना प्राकृतभाषायाः प्रमुखतो गाथाबद्धेषु 756 पद्येषु मुख्यानि तत्त्वानि सङ्कलिताभ्यासन् तीर्थङ्करस्य महावीरस्य 2500 तमनिर्वाणवर्षोपलक्ष्ये । भागचतुष्टये, प्रतिभागं विभिन्नेषु परिच्छेदेषु जिनशासनस्य, मोक्षसिद्धान्तस्य, स्याद्वादस्य, अन्येषां च विषयाणां प्रतिपादिकाः प्राकृतगाथा ग्रन्थेऽस्मिन् सङ्कलिताः सर्वात्मना समादृता विख्याताश्चाभूवन् । चतुश्चत्वारिंशत् परिच्छेदेषु जिनशासनस्य तत्त्वज्ञानं विनिहितमाकर-ग्रन्थेऽस्मिन् ।

ग्रन्थस्यास्य टीका, भाष्यादिकं च नाऽभूत्-प्रस्तुतम् । हर्षस्यायं विषयो यत् सुप्रथितस्य केन्द्रीयसंस्कृतविश्वविद्यालयस्य जयपुरपरिसरे जैनदर्शनसङ्कायाध्यक्षेण विद्वद्वयैण प्रो.श्रीयांशुकुमार सिंघई- महोदयेन सूत्राणामेषां संस्कृते विस्तृतं भाष्यमुपनिबद्धं यत् 'समख्यातिसंस्कृतटीका' नाम्ना सपद्येव प्रकाशितमस्ति । ग्रन्थेऽस्मिन् 756 प्राकृतसूत्राणि तु संस्कृते छायारूपेण न प्रस्तुतानि किन्तु प्रतिसूत्रं समस्तस्य विषयवस्तुनो बोधनाय संस्कृते विस्तृतं भाष्यं समुपनिबद्धम् ।

ज्योतिर्मुखनामके प्रथमखण्डे णमोकार-मन्त्रस्य, संघसूत्राणां निरूपणसूत्राणां, संयम-

अपरिग्रह-अहिंसाप्रभृतिसिद्धान्तानां प्रमापकाः 15 परिच्छेदाः सन्ति, मोक्षपुरुषार्थनामके द्वितीयखण्डे सम्यग्दर्शन-सम्यग्ज्ञान-सम्यक्चारित्र्यप्रभृतीनां विवेचकाः परिच्छेदाः सन्ति, तत्त्वदर्शननामके तृतीयखण्डे तत्त्वसूत्राणि, द्रव्यसूत्राणि, सृष्टिसूत्राणि च सन्ति, स्याद्वादनामके चतुर्थखण्डे अनेकान्तसूत्राणि सप्तभङ्गीनयसूत्राणि, समन्वयसूत्राणि, निक्षेपसूत्राणि च सन्ति । प्रतिपद्यं शास्त्रीयदृष्ट्या विषयवस्तुनो बोधकं संस्कृतभाष्यं शास्त्रज्ञानं प्रददाति । यद्यपि भाष्यस्य नाम समख्यातिसंस्कृतटीका इत्येवाभिहितमस्ति । भाष्यमिदं भाष्यकारस्य गभीरं वैदुष्यं, विषयबोधन-क्षमतां च स्पष्टं प्रकटयति ।

एवंविधमेव विषयबोधकं भूमिकाद्वयं भाष्यकारेण श्रीयांशुकुमारेण ग्रन्थस्यारम्भे प्रस्तुतमस्ति । प्रथमा विस्तृता भूमिका हिन्दीभाषायामस्ति 'प्रस्तावना' नाम्ना, यस्या आङ्ग्लभाषानुवादः (अध्यात्मप्रकाश-जैनकृतः) प्रिफेस नाम्ना तदनन्तरं मुद्रितः । ग्रन्थोऽयं सर्वविधानां पाठकानां कृते मार्गदर्शक उपकारकश्च स्यादिति स्पष्टमेव । वर्धाप्यते भाष्यकारः साभिनन्दनं प्रकाशनस्यास्योपलक्ष्ये ।

समणसुत्तं (समख्याति संस्कृतटीकोपेतम्) टीकाकारः सम्पादकश्च प्रो.श्रीयांशुकुमार सिंघई, प्रकाशकः प्राच्यविद्या एवं जैनसंस्कृतिसंस्थान, लाडनू, पृ.सं. 500, मू. 700/-

विद्यारूपेण संस्थिता

□ डॉ. राजेश्वरी भट्टः

2022 तमे वर्षे 6 अक्टूबर दिवसे साहित्यक्षेत्रे प्रदीयमानस्य अन्ताराष्ट्रियनोबेल-पुरस्कारस्य कृते फ्रांसदेशस्य बहुश्रुताया 'एनी एनोक्स' इति प्रख्यातसाहित्यकाराया नाम्ना घोषणा विश्वस्मिन् विश्वे नारीवैदुष्यस्य शंखनादोऽस्ति। विश्वस्य सर्वोच्चो, महनीयो, दुर्लभश्च नोबेलपुरस्कारः 'नोबेल-फाउन्डेशन' द्वारा स्वीडनप्रदेशस्य बहुश्रुतस्य, धनाढ्यस्य वैज्ञानिकस्य अल्फ्रेड महाभागस्य स्मृतौ 1901 ख्रीष्टाब्दतः प्रतिवर्षं 10 दिसम्बर दिवसे शान्ति, साहित्य, भौतिकी, रसायन, चिकित्सा एवं विज्ञानक्षेत्रेषु उत्कृष्टकार्याणां विशिष्टोपलब्धीनाञ्च कृते प्रदीयते। पुरस्कारार्हाणां कृते स्वर्णपदकं, प्रशस्तिपत्रं, दशलक्ष अमेरिकी डालर इति मुद्रा सादरं समर्प्यते। अस्मिन् क्रमे 2022 तमे वर्षे फ्रांसदेशस्य उत्कृष्टरचनाकारप्रज्ञापारंगता, मानव-मनोमर्मज्ञा, 'एनी एनोक्स' महाभागा चयनसमित्या निर्धारिते निकषोपले शुद्धस्वर्णा चिता जाता। नोबेलसमितेरनुसारं साहित्यक्षेत्रे मेधाविन्या 'एनी एनोक्स' कृते घोषितोऽयं पुरस्कारो लेखिकाया साहसस्य, निर्भीकताया, रचनाकौशलस्य, मुखरतायाः, सामाजिकबन्धनानां विरोधे स्पष्टलेखनस्य च परिणामोऽस्ति। विषमेषु विकसन्ती, अभावेषु भावयन्ती आत्मविश्वासस्य प्रतिमूर्ति एनी एनोक्स 1 सितम्बर 1940 तमे वर्षे 'नार्मैडी' स्थिते यवेटोटग्रामे निम्नमध्यमवर्गीये परिवारे जनिमलभत। अस्याः पिता ग्रामे गृहवस्तूनां विपण्याः कैफे इति जलपानगृहस्य च सञ्चालनं करोतिस्म। मेधाविन्या एनी, एनोक्स महाभागायाः सर्वासु रचनासु प्रायः परिवेशस्य प्रभावः परिलक्ष्यते। सामान्यतरे परिवारे पालिता, पोषिताऽपि आत्मविकासाय ऊर्ध्वमुखिनी अर्थागमाय च चेष्टमाना एनी-एनोक्स 1960 तमे वर्षे

'लंदन' नगरं प्राप्य यत्र तत्र विभिन्नानि कार्याणि कृतवती। लंदनप्रवाससमये प्राप्तान् मृदु, कटु, तीक्ष्णानुभवान्, लेखिका एनी 2016 तमे वर्षे 'एगर्ल्स स्टोरी' नाम्नि पुस्तके संस्मरणरूपेण प्रकाशितवती। आत्मना वर्तमानेन नातिसन्तुष्टा आत्मविकासाय च कृतसंकल्पा एनी-एनोक्स फ्रांसदेशे स्थिते 'रु एन' विश्वविद्यालये अध्ययनं कृत्वा ततः फ्रांसदेशे बहुश्रुते 'बोर्डेक्स' विश्वविद्यालये शिक्षां प्राप्य अध्यापनकार्ये संलग्ना जाता। अस्मिन्नन्तराले फिलिपएनोक्स इति नवयुवकेन सह एनी विवाहबन्धनेन बद्धा जाता। किन्तु वैचारिकेण मतभेदेन कालान्तरे 1980 तमे वर्षे द्विरपत्ययोः पित्रोर्मध्ये विवाहबन्धनस्य विच्छेदो जातः। मेधाविन्या 'एनी-एनोक्स' महाभागायाः साहित्यिकं जीवनं वस्तुतः 1974 तमे वर्षे प्रारब्धम्। लेखिका सामाजिकविषयानधि-कृत्य नैका रचनाः प्रस्तुतवती। 2019 तमे वर्षे उत्कृष्टरचनाकारया विरचिता 'द ईयर्स' इति रचना 'बुकरपुरस्कारस्य' कृते नामाङ्किता जाता। 'एनी-एनोक्स' सामाजिक विषयानाधारीकृत्य अंग्रेजी भाषायां, फ्रेंचभाषा-याञ्च संस्मरणशैल्यां सततं रचनाः कृतवती। कवनकौशले प्रवीणया विरचितानि प्रायः सर्वाणि पुस्तकानि अन्तराष्ट्रियस्तरे पुरस्कृतानि जातानि। 1984 तमे वर्षे प्रज्ञावत्या विरचितस्य 'ए मैन्स प्लेस' इति पुस्तकस्य कृते 'एनी-एनोल्ड' 'रेनोडोट' इति महनीयेन पुरस्कारेण पुरस्कृता जाता। विदुष्या एनीएनोक्स द्वारा प्रायः 20 पुस्तकानि रचितानि। इमानि पुस्तकानि लेखिकाया जीवने घटिताभिः घटनाभिः परिवेशस्य प्रभावेण च सर्वथा प्रभावितानि सन्ति। 'शेम' इति शीर्षकेण प्रकाशिते पुस्तके लेखिका जननीं प्रति आत्मनः पितुः हिंसकव्यवहारस्य, उल्लेखं कृतवती। एतदतिरिक्तं लेखिका समाजे प्रचलितानां मद्यपान,

हिंसा, अविवाहितयुवतीनां गर्भपातादीनां निश्चितकर्मणां उल्लेखं स्पष्टतया कृतवती। नोबेलसमित्या विहितः संवेदनशीलायाः, प्रज्ञापारंगतायाः, प्रगतिशीलाया 'एनी-एर्नोक्स' महाभागायाः सम्मानो विश्व-नारीणां सम्मानो वर्तते।

हिन्दी अनुवाद

6 अक्टूबर 2022 ई. को साहित्य के क्षेत्र में प्रदान किये जाने वाले अन्तरराष्ट्रीय 'नोबेल पुरस्कार' के लिए फ्रांस देश की प्रसिद्ध साहित्यकार 'एनी-एर्नोक्स' के नाम की घोषणा समस्त विश्व में नारी-वैदुष्य का शंखनाद है। विश्व का सर्वोच्च, महनीय एवं दुर्लभ 'नोबेल पुरस्कार' 'नोबेल फाउन्डेशन' द्वारा 'स्वीडन' के प्रख्यात एवं धनाढ्य वैज्ञानिक 'अल्फ्रेड' महोदय की स्मृति में सन् 1901 से प्रतिवर्ष 10 दिसम्बर को शान्ति, साहित्य, भौतिकी, रसायन, चिकित्सा एवं विज्ञान के क्षेत्र में उत्कृष्ट कार्य एवं विशिष्ट उपलब्धियों के लिए प्रदान किया जाता है। पुरस्करणीय महानुभावों के लिए पुरस्कार के रूप में स्वर्ण पदक, प्रशस्ति पत्र एवं दस लाख अमेरिकी डालर की राशि सादर समर्पित की जाती है। इस क्रम में 2022 ई. में फ्रांस देश की उत्कृष्ट साहित्यकार, प्रज्ञावती, मानव मन की मर्मज्ञा- 'एनी-एर्नोक्स' चयन समिति के द्वारा निर्धारित कसौटी पर शुद्ध स्वर्ण सिद्ध हुई। 'नोबेल समिति' के अनुसार साहित्य क्षेत्र में मेधाविनी 'एनी-एर्नोक्स' के लिए घोषित यह पुरस्कार लेखिका के साहस, निर्भीकता रचना कौशल, मुखरता एवं सामाजिक बन्धनों के विरोध में स्पष्ट लेखन का परिणाम है। विषम परिस्थितियों में भी विकास करने वाली एवं अभावों में भी प्रसन्न रहने वाली, आत्मविश्वास की प्रतिमूर्ति एनी-एर्नोक्स का जन्म 1 सितम्बर 1940 ई में 'नोर्मेडी प्रदेश' के 'यवेटोट' नगर में निम्नमध्यमवर्गीय परिवार में हुआ। इनके पिता गाँव में ही किराना की दुकान एवं एक कैफे का सञ्चालन करते थे। विदुषी- 'एनी-एर्नोक्स' की समस्त रचनाओं में प्रायः परिवेश का प्रभाव परिलक्षित होता है। सामान्यतर परिवार

में पत्नी, बड़ी होने पर भी अपने विकास के लिए एवं अर्थ प्राप्ति के लिए प्रयत्नशील एनी-एर्नोक्स ने 1960 ई में लंदन जाकर विभिन्न स्थानों पर कार्य किया। लंदन प्रवास के समय प्राप्त मृदु, कटु एवं तीक्ष्ण अनुभवों को एनी-एर्नोक्स ने 2016 में 'ए गलर्स स्टोरी' नाम की पुस्तक में प्रकाशित किया है। लंदन नगर से लौटकर आत्मविकास के लिए संकल्पवती एनी-एर्नोक्स ने फ्रांस देश में स्थित 'रूएन' विश्वविद्यालय में अध्ययन किया, पुनः फ्रांस देश में ही प्रसिद्ध 'बोर्डेक्स विश्वविद्यालय' से शिक्षा प्राप्त की एवं अध्यापन कार्य में संलग्न हो गई। इसी अवधि में एनी-एर्नोक्स का विवाह 'फिलिप एर्नोक्स' नामक युवक से सम्पन्न हुआ, किन्तु वैचारिक मतभेद के कारण 1980 ई में दो सन्तानों के माता-पिता के बीच में वैवाहिक बन्धन का विच्छेद हो गया। एनी-एर्नोक्स ने सामाजिक विषयों को आधार बनाकर 'संस्मरण शैली' में अनेक रचनाएं प्रकाशित की हैं। 2019 ई में 'एनी-एर्नोक्स' द्वारा विरचित 'द ईयर्स' नाम की पुस्तक 'बुकर पुरस्कार' के लिए नामित हुई थी 'एनी-एर्नोक्स' ने अंग्रेजी एवं फ्रेंच भाषा में अनेक रचनाएं प्रस्तुत की हैं। विदुषी 'एनी-एर्नोक्स' द्वारा रचित अनेक पुस्तकें पुरस्कृत हैं। 1984 ई में विरचित 'ए मैन्स प्लेस' पुस्तक 'रेनेडोट' पुरस्कार से पुरस्कृत हुई है। 'एनी-एर्नोक्स' ने प्रायः 20 पुस्तकों की रचना की है। ये सभी पुस्तकें लेखिका के जीवन की घटना एवं परिवेश से प्रभावित हैं। 'शेम' शीर्षक से प्रकाशित पुस्तक में लेखिका ने अपनी माता के प्रति पिता के द्वारा आचरित हिंसक व्यवहार का उल्लेख किया है। इसके अतिरिक्त लेखिका ने समाज में व्याप्त मद्यपान, हिंसा, अविवाहित युवतियों के गर्भपात आदि निन्दित कर्मों का उल्लेख भी स्पष्टता से किया है। 'नोबेल समिति' द्वारा परमविदुषी, संवेदनशीला, प्रगतिशीला 'एनी-एर्नोक्स' का सम्मान निश्चय ही अभिनन्दनीय है।

- पूर्व-संस्कृतविभागाध्यक्षा,
लालबहादुर-शास्त्री कॉलेज, जयपुर।

आयुर्वेद-स्तम्भः

रोगद्रव्यनिवेशनम् (वैक्सीनेशन)

□ प्रो. बनवारीलालगौडः

राष्ट्रपतिसम्मानितः, पूर्व-कुलपतिः

कोरोनानामकस्य व्याधेः वारणार्थं बहुविधानां योगानां प्रयोगाणामविष्कृततमानामनाविष्कृतानाञ्च प्रयोगो विहितश्चिकित्सकैः। आयुर्वेदिकैश्चिकित्सकैरप्यस्य रोगस्य वारणार्थं निवारणार्थञ्च बहुविधानां प्रसिद्धानामप्रसिद्धानाञ्च सिद्धान्तानुमतानां योगानां प्रयोगङ्कृत्वा रोगस्यास्य वारणे निवारणे चाविस्मरणीयं योगदानङ्कृतम्। प्रतिपत्तिज्ञैश्चिकित्सकैः प्रत्यक्षानुमानशास्त्रवचनानुमतानां काष्ठौषधिनामतो विख्यातानां द्रव्याणां सम्मेलनङ्कृत्वा रोगेऽस्मिन् विशिष्टानां योगानां प्रयोगो विहितः।

कोरोना नाम की व्याधि के बचाव के लिए अनेक प्रकार के आविष्कृततम एवं अनाविष्कृत योगों का और प्रयोगों का चिकित्सकों के द्वारा प्रयोग किया गया। आयुर्वेदिक चिकित्सकों के द्वारा भी इस रोग के बचाव के लिए और निवारण के लिए अनेक प्रकार के प्रसिद्ध और अप्रसिद्ध सिद्धान्तानुमत योगों का प्रयोग करके इस रोग के बचाव एवं निवारण में अविस्मरणीय योगदान किया। प्रतिपत्तिज्ञ चिकित्सकों के द्वारा प्रत्यक्ष, अनुमान और शास्त्र वचनों से अनुमत काष्ठौषधि नाम से विख्यात द्रव्यों को परस्पर मिला करके इस रोग में विशिष्ट योगों का प्रयोग किया गया।

‘आयुर्वेदीय काढा’ इति नाम्ना सर्वत्र प्रसिद्धैः रोगप्रतिरोधक क्षमतोत्पादकैः रोगलक्षण-निवारकैश्च कषायैः जनानां स्वास्थ्यानुवर्तनं रोगनिवारणञ्च विहितं सुयोग्यैरायुर्वेदिकैश्चिकित्सकैः। शास्त्रेषु तु रोगनिवारणार्थं प्राथमिक-

रूपेण सिद्धान्तानां कथनङ्कृत्वा योगानां व्यावहारिकं प्रदेशमात्रमेव निर्दिष्टम्, बहुद्रव्य-विकल्पत्वाद्वायैरेव ह्यावश्यकतानुरूपं स्वबुद्ध्याऽसङ्ख्यानां योगानां प्रकल्पनं विधीयते। तत्प्रकल्पनङ्कृत्वा नवीनैर्हेतुभिः नवीनैश्च लक्षणैः सह समुत्पन्नानां रोगाणां युगानुरूपसन्दर्भं चिकित्साङ्कुर्वन्ति भिषजः।

‘आयुर्वेदीय काढा’ इस नाम से सर्वत्र प्रसिद्ध रोगप्रतिरोधकक्षमता को उत्पन्न करने वाले तथा रोग के लक्षणों का निवारण करने वाले कषायों के द्वारा लोगों का स्वास्थ्यवर्तन और रोग का निवारण सुयोग्य आयुर्वेदीय चिकित्सकों के द्वारा किया गया। शास्त्रों में तो रोग के निवारण के लिए प्राथमिक रूप से पहले सिद्धान्तों का कथन करके उसके बाद योगों का व्यावहारिक एकदेशमात्र अर्थात् कुछ योगों का ही निर्देश किया गया है, अनेक द्रव्यों का विकल्प होने के कारण वैद्यों के द्वारा ही आवश्यकता के अनुरूप अपनी बुद्धि से असङ्ख्य योगों का प्रकल्पन किया जाता है। वह प्रकल्पन करके नवीन हेतुओं से तथा नवीन लक्षणों के साथ उत्पन्न रोगों का युगानुरूपसन्दर्भ में चिकित्सक चिकित्सा को करते हैं।

यदा हि विशिष्टेन रोगहेतुना विशिष्टेन ‘वायरस’ इत्यनेन विशिष्टैः मारकात्मकैः लक्षणैः सह समुत्पन्नेन ‘कोरोना’ इति नाम्ना दुःख्यातेन रोगेण समग्रे भूमण्डले जनपदोद्भवंसात्मकं ताण्डवङ्कृतं तदा रोगनिवारणात्मके प्रतिरोगरोगप्रतिरोधक-क्षमतोत्पादकस्य ‘वैक्सीन’ नामकस्य द्रव्यस्य समुत्पादन-कर्मणि संलग्नैराधुनिकैः वैज्ञानिकैः

बहु परिश्रमं विधाय कोरोनाप्रतिरोधकस्य विशिष्टस्य 'वैक्सीन' इत्यस्याविष्कारो विहितः। अस्य प्रयोगेण च कोरोनारोगस्य नियन्त्रणे साफल्यमवाप्तम्।

जब विशिष्ट रोग के हेतु विशिष्ट वायरस से विशिष्ट मारकात्मक लक्षणों के साथ उत्पन्न कोरोनावायरस नाम से दुर्ख्यात व्याधि के द्वारा समग्र भूमण्डल में जनपदोद्ध्वंसस्वरूपक ताण्डव किया गया तब रोगनिवारणात्मक प्रत्येक रोग की रोगप्रतिरोधक-क्षमता उत्पन्न करने वाले वैक्सीन नामक द्रव्य को उत्पन्न करने वाले कर्म में संलग्न आधुनिक वैज्ञानिकों के द्वारा अत्यधिक परिश्रम करके कोरोनाप्रतिरोधक विशिष्ट वैक्सीन का आविष्कार किया गया, इसके प्रयोग से कोरोनावायरस के नियंत्रण में सफलता प्राप्त की गई।

रोगप्रतिरोधकक्षमताया अवधारणा तु प्राचीनकालत एवासीत्। संहिताकाले ह्यायुर्वेदज्ञाः जानन्ति स्म यद्येषु शरीरेषु व्याधिक्षमत्वं (व्याधिबलविरोधित्वं) वर्तते तत्र सहसा रोगाणामुत्पत्तिर्न जायते, जनपदोद्ध्वंसकराणां भावानामपि तत्र रोगकरत्वं न प्रभावप्रभावितं भवति, यतो हि ते शरीरेष्वेतादृग्विधेषु रोगकरणे समर्थाः न भवन्ति, रोगान् कुर्वन्त्यपि चेत्तदा तु व्याधयो मृदवस्तथा चिरकारिणश्च भवन्ति, यत्र तु शरीरेषु व्याधिक्षमत्वं न भवति तत्र व्याधयो दारुणाः क्षिप्रकारिणश्च भवन्तीति मन्तव्यम्।

रोगप्रतिरोधकक्षमता की अवधारणा तो प्राचीन काल से ही थी। संहिताकाल में आयुर्वेदज्ञ निश्चित रूप से जानते थे कि जिन शरीरों में व्याधिक्षमत्व अर्थात् व्याधिबल का विरोध करने की क्षमता है उनमें सहसा रोगों की उत्पत्ति नहीं होती है। जनपदोद्ध्वंसकर भाव का भी वहाँ पर रोगकारक प्रभाव प्रभावित नहीं होता है,

क्योंकि वे भाव इस प्रकार के शरीरों में रोग उत्पन्न करने में समर्थ नहीं होते हैं, यदि रोगों को कर भी देते हैं तो भी उत्पन्न होने वाली व्याधियाँ मृदु स्वरूप की होती हैं तथा बहुत देर बाद होती हैं जहाँ पर शरीरों में व्याधिक्षमत्व नहीं होता है वहाँ व्याधियाँ दारुण और शीघ्रता से उत्पन्न होने वाली होती हैं, ऐसा मानना चाहिए।

चरकसंहितायां रोगप्रतिरोधकक्षमतायाः प्रत्यक्ष-रूपेणोल्लेखो वर्तते, तत्र महर्षिः निर्दिशति यत्-

न हि सर्वाण्यपथ्यानि तुल्यदोषाणि, न च सर्वे दोषास्तुल्यबलाः, न च सर्वाणि शरीराणि व्याधिक्षमत्वे समर्थानि भवन्ति। तदेव ह्यपथ्यं देशकालसंयोगवीर्यप्रमाणातियोगाद्भूयस्तर-मपथ्यं सम्पद्यते। (च. सू. 28/7)

चरकसंहिता में रोगप्रतिरोधकक्षमता का प्रत्यक्ष रूप से उल्लेख है। महर्षि निर्देश करते हैं कि सभी अपथ्य दोषों के समान नहीं होते हैं और सभी दोष समान बलवाले नहीं होते हैं, सभी शरीर व्याधिक्षमत्व में समर्थ नहीं होते हैं अर्थात् सब में व्याधिक्षमता नहीं होती है। वही अपथ्य या रोगकारक हेतु देश, काल, संयोग, वीर्य और प्रमाण के अतियोग के कारण और अधिक अपथ्य हो जाता है अर्थात् ये सब जब उस अपथ्य या रोगोत्पादक हेतु के अनुकूल होते हैं तो वह अपथ्य या रोगकारक हेतु और भी अधिक प्रभावशाली हो जाता है।

महर्षिस्त्वग्रे स्पष्टरूपेण व्याधिक्षमत्वेन समृद्धानां तद्रहितानाञ्च शरीराणां स्वरूपतः लक्षणतश्च निर्देशङ्करोति, यथा-

शरीराणि चातिस्थूलान्यतिकृशान्यनिविष्टमांसशो-
णितास्थीनि दुर्बलान्यसात्स्याहारो-पचितान्यल्पा-
हाराण्यल्पसत्त्वानि च भवन्त्यव्याधिसहानि,
विपरीतानि पुनर्व्याधिसहानि।.....

(च.सू.28/7)

महर्षि तो आगे स्पष्ट रूप से व्याधिक्षमत्व से समृद्ध शरीरों का और व्याधिक्षमता से रहित शरीरों का स्वरूप से और लक्षण से निर्देश करते हैं, जैसा कि-

शरीर तो अतिस्थूल, अतिकृश, असंगठित रक्त-मांस और अस्थियों वाले, दुर्बल, असात्म्य आहार से बढे हुए, अल्प आहार वाले, अल्प सत्त्व वाले (कम मनोबल वाले) और रोगों को सहने में असमर्थ होते हैं। इनके विपरीत शरीर रोगों को सहने में समर्थ होते हैं।

ये हि जना अपथ्याहारङ्कुर्वन्ति विहारेऽप्यनवधानताङ्कुर्वन्ति तेषु व्याधिक्षमत्वं न विद्यते, ये च पथ्याहारविहारप्रवणाः रसायनसेविन आचार-रसायनसेविनश्च भवन्ति तेषां शरीरेषु व्याधिक्षमत्वं विशेषेण भवति। व्याख्याकारश्चक्रपाणिः व्याधिक्षमत्वं स्पष्टयति, यथा-

व्याधिक्षमत्वं व्याधिबलविरोधित्वं व्याध्युत्पाद-प्रतिबन्धकत्वमिति यावत्।

(च.सू.28/7, चक्रपाणिः)

जो लोग अपथ्य आहार करते हैं और विहार में भी असावधानी करते हैं उनमें व्याधिक्षमत्व नहीं होता है। जो पथ्य आहार-विहार वाले होते हैं अर्थात् इनका सेवन करने वाले होते हैं एवं रसायनसेवी भी होते हैं तथा आचार-रसायन का सेवन करते हैं ऐसे शरीरों में व्याधिक्षमता विशेष रूप से होती है। व्याख्याकार चक्रपाणि व्याधिक्षमत्व को स्पष्ट करते हैं कि 'व्याधिक्षमत्व अर्थात् व्याधिबल का विरोधी भाव होना अर्थात् व्याधि को उत्पन्न होने में प्रतिबन्धकभाव शरीर में स्थित होना' (अर्थात् जब भी शरीर में कोई रोग उत्पन्न हो तो उस व्याधि की उत्पत्ति में प्रतिबन्धकता होने से वह रोग उत्पन्न नहीं होता है या अल्प बलवाला

होता है)।

शरीरबलज्ञानार्थमाचार्येण चरकेण विशिष्टा परीक्षा निर्दिष्टा, यथा हि-

तस्मादातुरं परीक्षेत प्रकृतितश्च, विकृतितश्च, सारतश्च, संहननतश्च, प्रमाणतश्च, सात्म्यतश्च, सत्त्वतश्च, आहारशक्तितश्च, व्यायामशक्तितश्च, वयस्तश्चेति, बलप्रमाणविशेषग्रहणहेतोः।।

(च.वि.8/94)

शरीर के बल के ज्ञान के लिए आचार्य चरक के द्वारा विशिष्ट परीक्षा निर्दिष्ट की गई है, जैसे कि-

इसलिए आतुर की परीक्षा करनी चाहिए प्रकृति से, विकृति से, सार से, संहनन से, प्रमाण से, सात्म्य से, सत्त्व से, आहारशक्ति से, व्यायामशक्ति से, अवस्था से रोगी के बल एवं प्रमाणविशेष (मात्राविशेष) के ग्रहण के लिए परीक्षा करनी चाहिए।

एतेषां सर्वेषां मापदण्डानां तत्रैव च विस्तरेण वर्णनङ्कृतम्। अतएव ये हि प्रकृतितः, विकृतितः, सारतः, संहननत इत्यादिषु निर्दिष्टेषु श्रेष्ठेषु भावेषु समृद्धाः सन्ति ते जनाः व्याधिक्षमत्वेऽपि समृद्धा भवन्ति ये च तैर्हीना भवन्ति ते तु व्याधिक्षमत्वेऽपि हीना भवन्ति।

इन सभी मापदण्डों का वहीं पर विस्तारपूर्वक वर्णन किया गया है, इसलिए जो प्रकृति से, विकृति से, सार से, संहनन से इत्यादि में निर्दिष्ट श्रेष्ठ भावों में समृद्ध हैं वे लोग व्याधिक्षमत्व में भी समृद्ध होते हैं और जो इन से हीन होते हैं वे तो व्याधिक्षमत्व में भी हीन होते हैं।

आयुर्वेदे तु शरीरे बलं समुत्पाद्य सामान्येन सर्वेषां रोगाणां कृते व्याध्युत्पादप्रतिबन्धकत्वमुत्पादयन्ति भिषजः स्वयमेव वा पथ्याहारविहारसेविनः जनाः। विशिष्टानां रोगाणां कृतेऽपि व्याध्युत्पाद-

प्रतिबन्धकत्वस्य कर्मणां विशिष्टानां द्रव्याणां योगौषधानां वा सेवनस्य व्यवस्था निर्दिष्टाऽऽयुर्वेदविद्भिः, यथा प्रतिश्यायनिरोधार्थं नस्यकर्मणः व्यवस्था निर्दिष्टा तथा प्रमेहवारणार्थं भृष्टयवादीनां प्रयोगस्य निर्देशः कृतः । अन्येषामपि रोगाणां वारणार्थं निर्देशः प्राप्यते, यथा-

आयुर्वेद में तो शरीर में बल को उत्पन्न करके सामान्य रूप से सभी रोगों के लिए वैद्यगण व्याधि को उत्पन्न करने वाले हेतुओं पर प्रतिबन्ध करने वाले भावों को शरीर में उत्पन्न करते हैं और जो लोग स्वयं भी पथ्य आहार-विहार का सेवन करते हैं वे भी (अपने शरीर में व्याधि को उत्पन्न करने वाले हेतुओं पर प्रतिबन्ध करने वाले भावों को शरीर में उत्पन्न करते हैं) । विशिष्ट रोगों के लिए भी व्याधियों को उत्पन्न करने वाले प्रतिबन्धकभावयुक्त कर्मों का एवं विशिष्ट द्रव्यों का अथवा योगौषधियों के सेवन की व्यवस्था आयुर्वेद के विद्वानों ने निर्दिष्ट की है, जैसे- प्रतिश्याय को रोकने के लिए नस्यकर्म की व्यवस्था निर्दिष्ट की गई है तथा प्रमेह के बचाव के लिए भुने हुए जौ इत्यादि के प्रयोग का निर्देश किया गया है, अन्य रोगों के बचाव के लिए भी निर्देश प्राप्त होते हैं, जैसे कि-

भृष्टान् यवान् भक्षयतः प्रयोगा-
च्छुष्कांश्च सक्तून् भवन्ति मेहाः ।

श्वित्रं च कृच्छ्रं कफजं च कुष्ठं
तथैव मुद्गामलकप्रयोगान् ॥ (च.चि. 6/48)

भुने हुए जौ और जौ के शुष्क सक्तुओं को अभ्यासपूर्वक खाने वाले व्यक्ति के एवं उसी प्रकार मूँग और आँवला को अभ्यासपूर्वक खाने वाले व्यक्ति के श्वित्र और कृच्छ्र कफज कुष्ठ नहीं होते हैं ।

गलगण्डास्तु वातोत्था ये कफानुगता नृणाम् ।

घृतक्षीरकषायाणामभ्यासान्न भवन्ति ते ॥
(च.चि.21 /140)

मनुष्यों में जो गलगण्ड वात से उत्पन्न और कफानुगत हुआ करते हैं वे घृत दूध और क्वाथों के अभ्यास से (निरन्तर सेवन से) उत्पन्न नहीं होते हैं ।

नस्यकर्म यथाकालं यो यथोक्तं निषेवते ॥
न तस्य चक्षुर्न घ्राणं न श्रोत्रमुपहन्यते ।

(च.सू. 5/ 57-58)

जो व्यक्ति शास्त्रोक्त विधि से यथासमय नस्य का सेवन करता है उसके आँख, नासिका तथा कान की शक्ति नष्ट नहीं होती है

इत्थं संहिताकाले सैद्धान्तिकरूपेण व्याधिक्ष-
मत्वस्याक्षमत्वस्य च सम्यग्ज्ञानमासीत् ।

वर्तमानकाले तु व्याध्युत्पादप्रतिबन्धकत्वं तु भिन्नस्वरूपात्मकं वर्तते । शरीरे व्याधिक्षमत्वो-
त्पादनस्य विशिष्टो विधिर्नियतः सोऽपि सिद्धान्तं दृढीकृत्य सुनिश्चितः । स विधिस्तु 'वैक्सीन' इति । 'वैक्सीन' इति नाम्ना ख्यातस्यास्य बहवः पर्याया आङ्ग्लभाषायां प्रचलिताः सन्ति, यथा हि-

Injection, inoculation, short treatment, immunization, prevention, vaccine, a short mitigation, quadrivalent, immunity इत्यादयः ।

इस प्रकार से संहिताकाल में सैद्धान्तिक रूप से व्याधिक्षमत्व का तथा अक्षमत्व का सम्यक् ज्ञान था । वर्तमानकाल में तो व्याधि की उत्पत्ति के प्रतिबन्धक भाव भिन्नस्वरूपात्मक हैं । शरीर में व्याधिक्षमत्व के उत्पादन की विशिष्ट विधि निश्चित है वह भी सिद्धान्त को दृढ़ करके सुनिश्चित की गई है, वह विधि तो वैक्सीन है । वैक्सीन इस नाम से विख्यात इसके बहुत से पर्याय आङ्ग्लभाषा में प्रचलित हैं, जैसे कि-

Injection, inoculation, short treatment, immunization, prevention, vaccine, a short mitigation, quadrivalent, immunity इत्यादि

यद्यप्युपर्युक्ताः बहवः पर्यायाः 'वैक्सीन' इत्यस्य सन्ति पुनरपि योगरूढात्मकं प्रत्यात्मनियत-स्वरूपात्मकं नाम तु 'वैक्सीन' इत्येव प्रसिद्धम्, तस्य 'वैक्सीनेशन' इति तु शरीरे निवेशनम्, अत एव 'वैक्सीनेशन' इत्यस्य श्रेष्ठः पर्यायस्तु 'रोगद्रव्यनिवेशनम्' इति भवेत्। हिन्दां तु 'वैक्सीन' इत्यस्य 'टीका' इत्येव प्रसिद्धं नाम, संस्कृते तु 'वैक्सीनेशन' प्रक्रियां 'सूच्यौषध-प्रदानम्' इति कथयन्ति केचिद्विद्वांसः। 'वैक्सीनेशन' इत्यस्य सम्बोधने संस्कृतज्ञैर्यः शब्दः चितः सः समुचितः, तस्य प्रयोगं बाहुल्येन कुर्वन्ति संस्कृतभाषायां प्रकाशमानानि समाचारपत्राणि। दूरदर्शने तथाऽऽकाशवाण्यामप्युद्धोषितेषु समाचारेषु सङ्गोष्ठीषु च विद्वद्भिः प्रदत्तेषु व्याख्यानेषु परस्परं वार्ताव्यवहारेऽपि चास्य सम्बोधनस्य प्रयोगो भवति। सम्बोधनन्तु तत् 'सूच्यौषधप्रदानम्' इति।

यद्यपि वैक्सीन के उपर्युक्त अनेक पर्याय हैं फिर भी योगरूढ स्वरूप वाला एवं प्रत्यात्मनियतस्वरूप वाला नाम तो 'वैक्सीन' यही प्रसिद्ध है, उसका 'वैक्सीनेशन' यह तो शरीर में प्रवेश करवाना है। इसलिए 'वैक्सीनेशन' इसका श्रेष्ठ पर्याय तो रोगद्रव्यनिवेशन यह होना चाहिए। हिंदी में तो 'वैक्सीन' इसका 'टीका' यही प्रसिद्ध नाम है। संस्कृत में तो 'वैक्सीनेशन' प्रक्रिया को 'सूच्यौषधप्रदान' यह कुछ विद्वान् कहते हैं। 'वैक्सीनेशन' इसके सम्बोधन में संस्कृतज्ञों ने जो शब्द चुना है वह उपयुक्त है उसका प्रयोग संस्कृतभाषा में प्रकाशित होने वाले समाचारपत्र

बहुतायत से करते हैं। दूरदर्शन और आकाशवाणी में भी उद्धोषित होने वाले समाचारों में और संगोष्ठियों में विद्वानों के द्वारा दिए गए व्याख्यानों में तथा परस्पर वार्ता के व्यवहार में इस सम्बोधन का प्रयोग होता है और यह सम्बोधन तो है 'सूच्यौषधप्रदानम्'।

यैर्विद्वद्भिरस्य सम्बोधनात्मकस्य पदस्य चयनङ्कृतं तत्तु साधु, न हि तत्र विचिकित्सा न च तत्र विरोधः, सूच्या औषधं प्रदीयत इति व्युत्पत्त्याऽपि समुचितमेतत् सम्बोधनम्, किन्तु सूच्या तु बह्वीनामौषधीनां प्रदानं भवत्यत एव साधारणी ह्येषा सञ्ज्ञा न हि संसूच्यते केवलं 'वैक्सीन' इत्यस्य प्रदानम्। शास्त्रेष्वेतादृग्विधं प्रचलनं वर्तते यत् प्रत्यात्मनियतात्मकानां संज्ञानां प्रयोगः करणीयः, यथा हि - ज्वरम्, अतिसारः, रक्तपित्तम्, गुल्मरोगः, कुष्ठम्, कास-हिक्का-प्रतिश्यायेत्यादयश्च रोगाः, वमन-विरेचन-अनुवासन-आस्थापन-नस्येत्यादीनि च कर्माणि।

जिन विद्वानों के द्वारा इस सम्बोधनात्मक पद का चयन किया गया है वह तो ठीक है, इसमें किसी प्रकार का संदेह नहीं है तथा इसमें किसी तरह का विरोध भी नहीं है, सूची से औषधि दी जाती है इस व्युत्पत्ति से भी यह समुचित सम्बोधन लगता है, किन्तु सूची से तो (इंजेक्शन से तो) बहुत सी औषधियों को दिया जाता है, इसलिए यह सञ्ज्ञा साधारण हो गई। यह सञ्ज्ञा केवल वैक्सीन को देने के लिए ही संसूचित नहीं करती है, शास्त्रों में इस प्रकार का प्रचलन है कि प्रत्यात्मनियतात्मक सञ्ज्ञाओं का प्रयोग करना चाहिए, जैसे कि - ज्वर, अतिसार, रक्तपित्त, गुल्मरोग, कुष्ठ, कास, हिक्का, प्रतिश्याय इत्यादि रोग एवं वमन, विरेचन, अनुवासन, आस्थापन और नस्य इत्यादि कर्म।

एता हि सञ्ज्ञाः प्रत्यात्मनियतात्मकाः योगरूढाश्चापि सन्ति । न ह्येवमस्ति प्रतिनियतात्मकं योगरूढं चैषा 'सूच्यौषध-प्रदानम्' इति सञ्ज्ञा । प्रसङ्गेऽस्मिन् विनम्रं निवेदनमस्ति यद् 'वैक्सीनेशन' इत्येष तु शरीरे विशिष्टस्य रोगप्रतिरोधात्मकस्य द्रव्यस्य निवेशनस्य विधिरेव वर्तते, अनेन विशिष्टेन विधिना भिन्न-भिन्न-रोगाणां कृते भिन्न-भिन्न-वैक्सीनद्रव्याणां निवेशनं विधीयते शरीरे ।

ये सञ्ज्ञाएं प्रत्यात्मनियतात्मक हैं तथा योगरूढ भी हैं, लेकिन यह सूच्यौषध-प्रदान सञ्ज्ञा तो प्रत्यात्मनियतात्मक नहीं है और योगरूढ भी नहीं है । इस प्रसङ्ग में विनम्र निवेदन है कि वैक्सीनेशन यह तो शरीर में विशिष्ट प्रतिरोधात्मक द्रव्य के निवेशन (प्रवेश) की विधि है इस विशिष्ट विधि से विभिन्न रोगों के लिए भिन्न-भिन्न वैक्सीन द्रव्यों का प्रवेश शरीर में करवाया जाता है ।

प्रत्येक रोगस्य कृते भिन्नं भिन्नं निवेशनं द्रव्यं नियतं वर्तते । विशिष्टस्य रोगस्य कृते प्रतिरोधक-क्षमतोत्पादनार्थं विशिष्टस्य वैक्सीन-द्रव्यस्य निर्मितिविधीयते । एषा विनिर्मितिस्तु तद्विशिष्ट-रोगोत्पादकेन हेतुनैव विधीयते । यथाहि-

प्रत्येक रोग के लिए भिन्न-भिन्न निवेशनद्रव्य नियत है । विशिष्ट रोग के लिए प्रतिरोधकक्षमता उत्पादन करने के लिए विशिष्ट वैक्सीन द्रव्य का निर्माण किया जाता है । यह निर्माण तो उस विशिष्ट रोगोत्पादक हेतु से ही किया जाता है, जैसे कि

विशिष्टानां रोगोत्पादकानां जीवाणूनां 'वायरस' इत्याख्यानां वा पशूनां शरीरे प्रयोगशालायां वा समुत्पादनं कृत्वा तेषां जीवतां मृतानां वा विशिष्टेन

विधिना सङ्ग्रहणं कृत्वा विशिष्टेनैव 'वैक्सीनेशन' इत्याख्येन विधिना प्रत्येकस्मिन् मानवशरीरे निवेशनं कुर्वन्ति विशेषज्ञाः, तेन हि तस्मिन् विशिष्टे शरीरे तस्य रोगस्योत्पादकाः जीवाणवः समुत्पद्यन्तेऽभिवर्धन्ते च ।

विशिष्ट रोगोत्पादक जीवाणुओं का या वायरस नामवालों का पशुओं के शरीर में अथवा प्रयोगशाला में उत्पादन करके उनका जीवित का ही अथवा मृत का विशिष्ट विधि से संग्रहण करके वैक्सीनेशन इस नाम की विशिष्ट विधि से ही विशेषज्ञ प्रत्येक मानव शरीर में प्रवेश करवाते हैं । उससे निश्चित रूप से उस विशिष्ट शरीर में उस रोग के उत्पादक जीवाणु उत्पन्न होते हैं और अभिवर्धित होते हैं ।

'वैक्सीनेशन' इत्यनेन प्रदत्तेन विशिष्टेन तद्रोगोत्पादकद्रव्येण शरीरस्थितायां प्रतिरक्षा-प्रणाल्यां 'एंटीबॉडीज' इत्याख्यानां रोगप्रति-रोधकतत्त्वानां समुत्पादनं विधीयते, एतेषां संस्थितिः स्थायिरूपेण भवति शरीरे, अत एव यदा यदा हि तद्रोगोत्पादकहेतुत्वात्मकानां जीवाणू-नामन्येषां वा तन्निदानात्मकानां हेतूनामाक्रमणं भवति शरीरे तदा तदा हि तेषां विनाशार्थं विरोधार्थञ्च 'एण्टीबोडीज' इत्याख्यानां सन्नद्धतां करोति सर्वदा ।

'वैक्सीनेशन' इस के द्वारा दिए गए उस विशिष्ट रोगोत्पादक द्रव्य से शरीरस्थित प्रतिरक्षाप्रणाली में एंटीबॉडीज नामक रोगप्रतिरोधक तत्त्वों की उत्पत्ति होती है । इनकी शरीर में स्थायी रूप से सम्यक् रूप से स्थिति होती है, इसलिए जब जब उस रोग को उत्पन्न करने वाले हेतुस्वरूपक जीवाणुओं का अथवा अन्य उन निदानात्मक हेतुओं का शरीर पर आक्रमण होता है

तब तब ही उनके विनाश के लिए और विरोध के लिए एंटीबायोज इस नाम के इन तत्वों की सन्नद्धता को सर्वदा करता है।


वर्णनस्यास्योद्देश्योऽयमस्ति यत् प्राचीनकालत एव शरीरे व्याधिक्षमत्वस्य (व्याधिबलविरोधित्वस्य व्याध्युत्पादप्रतिबन्धकत्वस्य वा) उत्पादनस्य प्रक्रियायाः सैद्धान्तिकरूपेणावधारणाऽऽसीत्। वर्तमानकाले शरीरे व्याधिक्षमत्वस्योत्पादनार्थं 'वैक्सीन' इत्यस्य प्रयोगो विधीयते, अस्य निर्माणं तद्गोत्पादकेन हेतुनैव विधीयते। अस्यैव शरीरे निवेशनं 'वैक्सीनेशन' माध्यमेन क्रियते। तत्तु निवेशनं न केवलं सूचीमाध्यमेन क्रियतेऽपितु मुखमाध्यमेन नासामाध्यमेनापि क्रियतेऽत एवास्य नाम 'सूच्यौषध-प्रदानम्' इति व्यवहियते न तन्नाम प्रत्यात्मनियततां संसूचयत्यतः 'सूच्यौषध-प्रदानम्' इत्यस्य स्थाने 'रोगद्रव्यनिवेशनम्' इति त्वधिकमुपयुक्तमस्ति।

इस वर्णन का यह उद्देश्य है कि प्राचीन काल से ही शरीर में व्याधिक्षमता का (व्याधि के बल के विरोधी भावों या व्याधि की उत्पत्ति को प्रतिबन्धित करने वाले भावों) के उत्पादन की प्रक्रिया की सिद्धान्त रूप से अवधारणा थी। वर्तमानकाल में शरीर में व्याधिक्षमता को उत्पन्न करने के लिए 'वैक्सीन' इस का प्रयोग किया जाता है। इसका निर्माण उस रोग को उत्पन्न करने वाले हेतु से ही किया जाता है। इसी का ही शरीर में प्रवेश 'वैक्सीनेशन' इस प्रक्रिया के माध्यम से किया जाता है। वह निवेशन या प्रवेश तो केवल सूची (Injection) के माध्यम से ही नहीं किया जाता अपितु मुख के माध्यम से एवं नासा के माध्यम से भी किया जाता है, इसलिए इसका नाम 'सूच्यौषध-प्रदान' यह जो व्यवहार में किया जाता है वह नाम

प्रत्यात्मनियतता को संसूचित नहीं करता है, इसलिए 'सूच्यौषध-प्रदान' के स्थान पर 'रोगद्रव्यनिवेशन' नाम अधिक उपयुक्त है।

आचार्यश्चरको चरकसंहितायां विमानस्थाने श्रेष्ठशास्त्रलक्षणकथनप्रसङ्गे निर्दिशति यच्छास्त्रं तु तदेव प्रशस्तं यत्र हि प्रयुक्तपदेषु सङ्गतार्थता भवेत्। चक्रपाणिस्तु स्पष्टयति यत्- 'सङ्गतार्थमिति प्रतिपादितार्थम्' (च.वि. 8/3 चक्रपाणि)। अत्रापि 'सूच्यौषध-प्रदानम्' इति पदे सङ्गतार्थता प्रत्यात्मनियतरूपेण न विद्यते, सा तु 'रोगद्रव्यनिवेशनम्' इत्यत्र विद्यमानाऽस्ति, अत एव 'वैक्सीनेशन' इति पदाय 'रोगद्रव्यनिवेशनम्' इति सम्बोधनमेव समुचितम्, विद्वद्भिः विचारणीयमेतत्।

चरकसंहिता के विमानस्थान में श्रेष्ठ शास्त्र के लक्षण के कथन के प्रसङ्ग में आचार्य चरक कहते हैं कि शास्त्र तो वही श्रेष्ठ है जहाँ पर कि प्रयुक्त किए गए पदों में सङ्गतार्थता (उपयुक्त अर्थ का स्वरूप) होता है। चक्रपाणि तो इसको स्पष्ट करते हैं कि 'सङ्गतार्थता' का तात्पर्य है 'अर्थ का प्रतिपादन करना' यहाँ भी 'सूच्यौषध-प्रदानम्' इस पद में सङ्गतार्थता प्रत्यात्मनियत रूप से नहीं है वह तो 'रोगद्रव्यनिवेशनम्' इसमें विद्यमान है इसलिए वैक्सीनेशन इस पद के लिए रोगद्रव्यनिवेशन यह सम्बोधन ही उपयुक्त है, विद्वानों के द्वारा यह विचारणीय है।



केन्द्रीयसंस्कृतविश्वविद्यालयः



(संसदः अधिनियमेन स्थापितः)

५६-५७, सांस्थानिकक्षेत्रम्,
जनकपुरी, नवदेहली-११००५८

अमृतभारतीवैभवम्

सम्मानपत्रम्

श्रावणपूर्णिमायां गुरुवासरे

समायोजिते संस्कृतदिवसमहोत्सवे

जयपुरस्य संस्कृतपत्रिका

भारती

संस्कृतपत्रकारिताक्षेत्रे

विशिष्टं योगदानमुपलक्ष्य

पण्डितमण्डल्या

सभाज्यते।

नवदेहली

२०७९ विक्रमाब्दम्

दिनाङ्कः- २१ अगस्त, २०२२

(आचार्यः श्रीनिवासः वरखेडो)

कुलपतिः

प्रेषण-प्रत्येक माह की ५ तारीख सी.एस.ओ. गांधीनगर, जयपुर
पंजीयन क्रमांक (भारत) आर. एन. आई. ३७५८-५७

डाक पंजीयन
Jaipur City/405/2021-23

‘भारती’ पत्रिकाया नवीनीकृत-कार्यालयस्योद्घाटनम्



22.10.2022 दिनांके राष्ट्रीयस्वयंसेवकसंघस्य क्षेत्रप्रचारकः श्रीनिम्बारामो ‘भारती’ पत्रिकाया नवीनीकृत-कार्यालयस्योद्घाटनं विहितवान्। संस्कृत - सम्भाषणपृष्ठमपि पत्रिकायामस्यां योजनीयमित्यपि तेन परामृष्टम्। अवसरेऽस्मिन् अखिलभारतीय-गो-सेवाप्रमुखः श्रीशंकरलालः समुद्बोधितवान् यत् संघप्रचारक - बाबासाहबआप्टेमहोदयानां सत्प्रेरणया 1950 ईशवीयाब्दतः समारब्धा पत्रिकेयं निरन्तरं संस्कृतस्य प्रचार-प्रसारे प्रशंसनीयं योगदानं प्रदत्तवती। अखिलभारतीय-शारीरिक-शिक्षणप्रमुखः श्रीजगदीशप्रसादः, क्रीडाभारत्या अखिलभारतीय-संघटनमन्त्री प्रसादमहान्करः, सेवाभारत्याः क्षेत्रीयसंघटनमन्त्री श्रीमूलचन्दसोनी अपि अवसरेऽस्मिन् समुपस्थिता अभूवन्।

स्वत्वाधिकारी-भारतीयसंस्कृतप्रचारसंस्थानम्, राजस्थानम्
अध्यक्षः शंकरप्रसादशुक्लः प्रकाशको मुद्रकश्च माणकचन्द
माहेश्वरी द्वारा न्यू जय शिवा प्रिन्टर्स, गोपालबाड़ी, जयपुरम्
दूरभाषः २३६५७२१ पत्रसंकेतः- भारतीभवनम्, बी-15,
न्यू कॉलोनी, जयपुरम्-३०२००१ • दूरभाषः ०१४१-२३७९०१४

प्रतिष्ठायाम्,